



# కార్మిక లోకం

మాసపత్రిక

సంచిక : 4


సంపుటి : 32

ఏప్రిల్ - 2018

రూ.7/-

## సరళీకరణ విధానాలను ఓడించండి

జనరల్ కౌన్సిల్ పిలుపు





# ప్రపంచ ప్రఖ్యాత శాస్త్రవేత్త స్టీఫెన్ హాకింగ్ మృతి

కనీసం కదలడానికి కూడా సహకరించని శరీరం, చక్రాల కుర్చీకి అతుక్కు పోయిన మనిషి, మాట్లాడటానికి కంప్యూటర్ సహాయం. ఇవి ప్రఖ్యాత ఖగోళ శాస్త్రవేత్త స్టీఫెన్ హాకింగ్‌ను గుర్తించడానికి ఆనవాళ్లు. మోతార్ న్యూరాన్ వ్యాధి శరీరాన్ని కబళిస్తున్నా, చేస్తున్న పనికి శరీరం సహకరించక పోయినా కృష్ణ బిలాలపై ఆయన పరిశోధనలు ఖగోళ శాస్త్రంలో ఎన్నో ప్రశ్నలకు సమాధానాన్ని చూపాయి. శాస్త్రవేత్తగానే కాక ఆయనపై ఆయనకున్న నమ్మకం, వాస్తవ స్థితిని అనుకూలంగా మార్చుకునే తత్వం నేటి యువతకు ఆదర్శం. స్టీఫెన్ హాకింగ్ అంతర్జాతీయ ప్రఖ్యాత సైద్ధాంతిక భౌతిక శాస్త్రవేత్త.

ఎన్నో విశ్వవిద్యాలయాల్లో పనిచేసిన స్టీఫెన్‌కు అంత తీవ్రవ్యాధి అడ్డంకిగా మారలేదు. నాడీ మండలం పూర్తిగా పాడవుతున్నా మెదడు సహకరించడాన్ని స్టీఫెన్ గమనించాడు. 1970లో కృష్ణబిలాలపై పరిశోధనలు ప్రారంభించాడు. క్షణం తీరిక లేని స్టీఫెన్ తనకు వ్యాధి ఉందన్న విషయాన్నీ మరచి పోయాడు. క్వాంటం థియరీ, జనరల్ రిలెటివిటీలను ఉపయోగించి కృష్ణ బిలాలు కూడా

రేడియేషన్‌ను వెలువరిస్తాయని కనుగొన్నాడు. 1971 నుంచి బిగ్ బ్యాంగ్ పై పరిశోధనలు మొదలు పెట్టిన ఆయన కృష్ణబిలాలకు సంబంధించి ఎన్నో విషయాలను ఆవిష్కరించాడు. 1984లో 'ఏ బ్రీఫ్ హిస్టరీ ఆఫ్ టైమ్' పుస్తక రచన ప్రారంభించాడు. ఆ సమయంలోనే వ్యాధి వల్ల 1985లో వైద్యుల దగ్గర ఉండాల్సి వచ్చింది. కంప్యూటర్ సాయంతో మాట్లాడగలిగే పరికరాన్ని స్టీఫెన్ అప్పుడే తయారు చేసుకున్నాడు. దాని సాయంతోనే 1988లో మృతకాన్ని వెలువరించాడు. అది అమ్మకాల్లో అంతర్జాతీయంగా సృష్టించిన రికార్డు అంతా ఇంతా కాదు. ప్రపంచ వ్యాప్తంగా 40 భాషల్లో ఆ పుస్తకం వెలువడింది. తెలుగు లోనూ 'కాలం కథ' పేరుతో ప్రచురితమైంది. ప్రపంచ వ్యాప్తంగా 'ఏ బ్రీఫ్ హిస్టరీ ఆఫ్ టైమ్' అమ్మకాల్లో సృష్టించిన రికార్డు వల్ల అది 1998 అంటే వెలువడిన 10 సంవత్సరాల తరువాత గిన్నిస్ బుక్‌లో స్థానం సంపాదించింది.

“మరణం తర్వాత జీవితం లేదు. స్వర్గం అనేదొక కట్టుకథ. మరణం తర్వాత జీవితం, స్వర్గం, నరకం వంటివేమీ లేవు. ఇవన్నీ మృత్యువు అంటే భయపడేవారి కోసం అల్లిన కట్టుకథలు. మనిషి మెదడు కూడా కంప్యూటర్

వంటిదే. విడిభాగాలు పాడైన తర్వాత కంప్యూటర్ పని చేయటం ఆగిపోయినట్టే మెదడు ఆగిపోతుంది.

ఒక సారి మెదడు నిలిచిపోయిన తర్వాత ఏమీ ఉండదు. కన్నుమూసేలోపే మన

కున్న శక్తి సామర్థ్యాలను పూర్తి స్థాయిలో వినియోగిస్తూ మంచి

జీవితం గడపాలి. మనం చేసే

పనులు అత్యున్నతంగా ఉండటా

నికి కృషి చేయాలి. 49 ఏళ్లుగా

మరణం నాకు అత్యంత సమీపం

లోనే ఉంటోంది. అయిన

ప్పటికీ నేను మృత్యువుకు భయ

పడటం లేదు. త్వరగా మరణిం

చాలని నేను భావించటం లేదు.

నేను కన్నుమూసేలోపు

చేయాల్సిన పనులు ఎన్నో

ఉన్నాయి” అన్నాడు స్టీఫెన్.





ఏప్రిల్ - 2018

# కార్తిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 32  
సంచిక : 4  
విడి ప్రతి వెల : రూ. 7/-  
సం॥ చందా : రూ. 75/-

## విషయసూచిక

|                    |           |
|--------------------|-----------|
| సంపాదకీయం          | 3         |
| బొమ్మలు చెప్పిన కథ | 4         |
| ఈ మాసం కవిత        | 5         |
| డాక్టర్ డాక్టర్    | 6         |
| వినిమయ ధరల సూచిక   | 7         |
| కవర్ పేజీ కథనం     | 8,9,10,11 |
| అంతర్జాతీయం        | 12        |
| జాతీయం             | 13,14     |
| సందర్భం            | 15,16     |
| సామాజిక న్యాయం     | 17        |
| మధ్యపేజీ కథనం      | 18,19     |
| శ్రామిక మహిళ       | 20-23     |
| ఉద్యమ వార్తలు      | 24-30     |
| ఈ మాసం కథ          | 31, 32    |
| పుస్తక సమీక్ష      | 34        |

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490098022 - 0866-2442988

ఎడిటర్ : ఎం.వి.గౌహర్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు, ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజరియల్ బోర్డు

మేనేజర్ : యం.బాలకాశి

సభ్యులు : కె.సురేష్

## సంపాదకీయం

### నిర్ణీత కాల ఉద్యోగాలు ఫ్రిక్స్డ్ టెర్మ్స్ ఎంప్లాయిమెంట్

ఇండస్ట్రియల్ ఎంప్లాయిమెంట్ (స్టాండింగ్ ఆర్డర్స్) సెంట్రల్ రూల్స్, 1946కు మార్పులు చేస్తూ మార్చి 16, 2018న మోడీ ప్రభుత్వం జారీ చేసిన ఫైనల్ నోటిఫికేషన్ కార్మిక వర్గంలో కలకలం రేపింది. ఇక నుండి కొత్తగా నియమించుకునే కార్మికులను అన్ని రంగాలలో పర్మినెంట్ గా కాకుండా ముందుగా ఒప్పందం చేసుకున్న కాలపరిమితి మేరకే నియమించుకునే అవకాశాన్ని యజమానులకు కల్పిస్తూ చేసిన రూల్స్ సవరణ, కార్మికులను యజమానులకు బానిసలుగా మారుస్తుంది. ఈ మార్పును సవాలు చేస్తూ కేరళలో 16 కార్మిక సంఘాలన్నీ ఐక్యంగా ఏప్రిల్ 2 న సమ్మె కట్టి దేశానికి పోరుబాట చూపించాయి. కేరళ కార్మిక వర్గం సమ్మె చేసే రోజునే దేశవ్యాప్తంగా నిర్ణీత కాల ఉద్యోగాలను నిరసిస్తూ ప్రదర్శన చేయాలని సిఐడియు కౌన్సిల్ పిలుపునిచ్చింది.

ఇప్పటి వరకు యజమానులు పనిలో నియమించుకునే కార్మికులను సెంట్రల్ రూల్స్ పర్మినెంట్, ప్రోటెక్షన్, బద్లీలు, టెంపరరీ, కేజువల్ మరియు అప్రెంటీసులుగా మాత్రమే వర్గీకరించాయి. ఇప్పుడు “నిర్ణీత కాల కార్మికుల” నే కొత్త వర్గీకరణను మోడీ ప్రభుత్వం ఆ రూల్స్ లో చేర్చింది. నిర్ణీత కాలం ఉద్యోగంలో పెట్టుకున్న కార్మికుడంటే రాతపూర్వక ఒప్పందం ప్రకారం నిర్ణీత కాలానికి ఉద్యోగంలో పెట్టుకున్న కార్మికునిగా నిర్వచనం ఇచ్చింది. కొత్త సవరణలు అమలులోకి వచ్చే నాటికి ఉన్న పర్మినెంట్ కార్మికులను నిర్ణీత కాల ఉద్యోగులుగా మార్చరాదని ఒక ప్రక్క అంటూనే, కొత్తగా తీసుకునే కార్మికులను మాత్రం నిర్ణీత కాలానికి అంటే ఏ ఆరు నెలలకో, సంవత్సరానికో, రెండు సంవత్సరాలకో మాత్రమే తీసుకోవచ్చంటూ పరోక్షంగా యజమానులకు సూచనలు చేసింది.


ప్రోటెక్షన్ అంటే పర్మినెంట్ కార్మికులుగా నియమితమై కొంత కాలం పాటు పరిశీలనలో ఉండేవారని, బద్లీలు అంటే పర్మినెంట్ కార్మికుల లీవు వేకేన్సీలో టెంపరరీగా నియమితులయేవారనీ, టెంపరరీ కార్మికులంటే తాత్కాలిక పనులలో నియమితులయేవారని, క్యాజువల్ కార్మికులంటే రెగ్యులర్ కాని పనుల్లో పెట్టుకోబడేవారని, అప్రెంటీసులంటే ట్రైనినింగ్ కోసం పెట్టుకోబడేవారని సెంట్రల్ రూల్స్ నిర్వచించాయి. ఇక మిగిలింది పర్మినెంట్ కార్మికులు. పర్మినెంట్ కార్మికులను శాశ్వతంగా నియమితులయిన కార్మికులుగా నిర్వచనం ఇచ్చాయి. అంటే ఒకసారి పనిలో చేరితే పదవీ విరమణ వయసూ వరకు అందులో కొనసాగవచ్చు. ఇప్పుడు వీరి స్థానంలోనే మోడీ ప్రభుత్వం నిర్ణీత కాల ఉద్యోగాలను ప్రవేశపెట్టింది. పైగా నిర్ణీతకాలానికి ఉద్యోగాలలో పెట్టుకున్న కార్మికులకు కూడా పర్మినెంట్ కార్మికులతో సమానంగా వేతనాలు, అలవెన్సులు, పనిగంటలు, సెలవులు మరియు ఇతర ప్రయోజనాలు వర్తిస్తాయంటూ కళ్ల నీళ్లు తుడిచే ప్రయత్నం చేసింది. తుమ్మితే ఊడే ముక్కులాంటి ఉద్యోగాలలో పని చేసే కార్మికులు, యజమానుల దయదాక్షిణ్యాలమీద ఆధారపడే కార్మికులు తమకు రూల్స్ ప్రకారం పర్మినెంట్ కార్మికులతో సమానంగా అన్నీ వర్తింపజేయమని అడిగే ధైర్యం ఉండదని యజమానులకు పరోక్షంగా హామీని ఇచ్చింది.

ఇండస్ట్రియల్ ఎంప్లాయిమెంట్ (స్టాండింగ్ ఆర్డర్స్) చట్టం వర్తించే ఫ్యాక్టరీలు, మోటారు రవాణా సర్వీసులు, వాయురవాణా సర్వీసులు, ఓడరేవులు, జెట్టీలు, ఓడలు, గనులు, క్వారీలు, ఆయిలుక్షేతాలు, ప్లాంటేషన్స్, నిర్మాణ సంబంధిత పనులు చేసే సంస్థలు, బిల్డింగులు - రోడ్లు - బ్రిడ్జిలు - కాల్వల నిర్వహణ, నీటి సరఫరా, విద్యుత్ ఉత్పత్తి - ప్రసారం - పంపిణీ, సరకుల ఉత్పత్తి సంస్థలు మొదలగు వాటన్నింటిలో ఇప్పుడు నిర్ణీత కాలానికి మాత్రమే కార్మికులను నియమించుకోవచ్చు. ఉద్యోగ భద్రత లేకుండా చేసి కార్మికుల పని పరిస్థితులతో యజమానులు ఆటలాడుకోవచ్చు. ఒప్పందం పొడిగిస్తే తప్ప, నిర్ణీతకాలం పూర్తి కాగానే ఎటువంటి నోటీసు లేకుండా కార్మికుని సర్వీసు టెర్మినేట్ అవుతుంది.

ఇంతకుముందు దుస్తుల తయారీ రంగానికి నిర్ణీతకాల ఉద్యోగాలను పరిమితం చేసిన మోడీ ప్రభుత్వం, ఇప్పుడు ఇండస్ట్రియల్ ఎంప్లాయిమెంట్ (స్టాండింగ్ ఆర్డర్స్) చట్టం వర్తించే అన్ని రంగాలకు విస్తరించింది. నిర్ణీతకాల ఉద్యోగాలను ప్రవేశపెట్టే ప్రయత్నం చేసిన అదివరకటి వాజ్ పాయి, మన్మోహన్ సింగ్ ప్రభుత్వాలు కార్మికోద్యమ ప్రతిఘటనతో తోక ముడిచాయి. ఇప్పుడు మోడీ ప్రభుత్వానికి లోక్ సభలో పూర్తి మెజారిటీ ఉండటంతో తన మంద బలంతో అది కార్మిక హక్కులను బుల్డోజింగ్ చేస్తున్నది (అణచివేస్తున్నది). కార్మిక హక్కులను కాపాడుకునేందుకు కార్మిక వర్గం సమైక్యంగా ప్రతిఘటించటమే మార్గం.



# బొమ్మలు చెప్పిన కథ



నీకు ఖర్చు ఇరవై ఆదాయం సున్నా!  
మీ నాయకులకు ఖర్చు సున్నా ఆదాయం యాభై!!



# భూమి పుత్రుల పాదయాత్ర

జొన్నచేన్ల మీంచి చిలుకల గుంపులు  
వరి గొలుసుల జెండాలతో చెలుకలు దాటినయి  
రహదారి పాడుగూతా వ్యవసాయ పాదముద్రలు  
నాసిక్ నుంచి ముంబయి దాకా  
గోదావరిలా వరదల పరుగులు  
ఎక్స్‌ప్రెస్ హైవే కదిలే మోడుగువనం  
నెత్తిన టోపీలు చేతిల జెండాల రిపరెపలు  
కై గట్టి కదులుతున్న పాదాలు  
ఆరు రోజులు ఇన్నూరు మైక్ల ప్రయాణం  
మునుం పట్టిన కొడవండ్లు  
‘శేతూరి కర్ణా మాఫి కేలే జాపే’  
‘ఆత్మహత్యా ఆసు నే’  
‘శీకాసి కిమ్మత్ ద్యాపే’



హామీల అమలుకే ఊరేగింపులు  
అవి బురద పాలం దున్నిన కాళ్లు  
ఎద్దా ఎవ్వసం సుట్టు తిరిగిన కాళ్లు  
దుబ్బు చెల్లాల నడిచిన పాదాలు

కొయ్యకాలు గుచ్చుకున్న అడుగులు  
ఊరూరి దుక్కుం ఒక్కటై పాలిన  
మరాఠా రైతాంగపు మర్లపడ్డ పౌరుషం  
ఉరితాళ్లు తరుముతున్న చప్పుడు  
మచికట్టల్లా రానిపోయిన గరిక పోసలు  
నీళ్లు లేని కాలువల్లా కన్నీళ్ల తడి  
సుతి మెత్తని ఘానీతో నడిచే  
పాదయాత్రల పటాటోపం కాదవి  
చెప్పుల్లేని అరికాళ్ల సలపరింత  
పాక్కులు పాక్కులై కారుతున్న నెత్తురు  
గాయాల్ని ప్రవిస్తున్న హృదయాలు  
కాళ్ల ఏళ్లకు ఎన్ని పోట్రపుతుల దెబ్బలు  
అరిపాదం మీద మంగ ముల్లు నొప్పి

కదులుతున్న కాళ్లకు నీల్లిచ్చిన పల్లెలు  
నడుస్తున్న అన్నదాతలకు  
దండం పెట్టిన ఊర్లు  
కంఠ ఘోషలకు అందిన  
ప్రాణ వాయువులు  
మలబారు పోరు మదిల మెదిలి  
తెలంగాణా రైతాంగ ఉద్యమం  
హృదిన కదిలించి  
పాలాల నుంచి దండెత్తిన  
ముక్తి కంఠ హాలాలు  
ఇది భూమి పుత్రుల మహా పాదయాత్ర

- అన్నవరం దేవేందర్ 9440763479

## అంగన్‌వాడికి జేజేలు !!

అంగన్‌వాడికి జేజేలు  
హక్కుల సాధన కోసం  
గర్జించిన వనితలారా!  
ఎర్రజెండా చేత పట్టి  
దండెత్తిన చిరుతలారా !!



ప్రభుత్వం మెడలు వంచి, మీ  
హక్కుల సాధనకై  
ఒక్కొక్క అడుగు ముందుకేస్తూ  
పై పై అంటూ సాగిన వీర వనితలారా

నిర్బంధం నిలిపి స్త్రీలన్నో బంధిస్తే  
పిడికిలి సడలించని ధైర్యశాలులారా  
మీ స్వార్థికి వందనం !  
మీ తెగువకు జేజేలు !  
పోరాడితే గెలుపు మనది అని  
చాటించిన ఘనత మీది

విక్రమై కదిలితే  
భవిష్యత్తు మనది మనది !!

- చినేని





## డాక్టర్... డాక్టర్...

### రాగుల్లో పోషకాలు మెండు

చిరు ధాన్యాల్లో రాగులది ప్రత్యేక స్థానం. వీటి పిండితో రొట్టెలు చేసుకుని తినవచ్చు. కొందరు జావ తయారుచేసుకుని తాగుతారు. ఎలా తిన్నా రాగులు అనేక లాభాలను అందిస్తాయి. రాగి పిండితో చేసిన రొట్టెలను తింటున్నా, రాగి జావ రోజూ తాగినా, లేదంటే రాగి ముద్దలను తిన్నా అనేక ఆరోగ్యకర



ప్రయోజనాలు కలుగుతాయి. శరీరానికి కావాల్సిన ముఖ్య పోషకాలు అందుతాయి. అందుకే రాగులను పోషకాల్లో రారాజు అంటారు. వీటి ఉపయోగాలిలా ఉంటాయి.

రాగుల్లో కాల్షియం పుష్కలంగా ఉంది. 100 గ్రాముల రాగులతో 344 మిల్లీగ్రాముల కాల్షియం లభిస్తుంది. ఇది శరీరంలో ఎముకలు, దంతాలకు ఉపయోగపడు తుంది. దంతాలు, ఎముకలు దృఢంగా మారతాయి. కీళ్ల నొప్పులు రాకుండా ఉంటాయి. ఎదిగే పిల్లలకు చాలా మేలు చేస్తుంది. వారిలో ఎముకలు దృఢంగా తయారవుతాయి.

రాగుల గ్లైసిమిక్ ఇండెక్స్ చాలా తక్కువ. దీంతో దీని ఆహారం రక్తంలో నెమ్మదిగా కలుస్తుంది. ఫలితంగా గ్లూకోజ్ అంత త్వరగా ఎక్కువ స్థాయికి చేరదు. దీంతో డయాబెటిస్ అదుపులో ఉంటుంది. అంతేకాకుండా రాగుల్లో పాలీఫినాల్స్, డైటరీ ఫైబర్ పుష్కలంగా ఉంటాయి. ఇవి మధుమేహాన్ని అదుపు చేస్తాయి.

రక్తంలో గ్లూకోజ్ స్థాయిలు పెరగకుండా ఉంటాయి.

రాగుల్లో చర్మానికి మేలు చేసే మిథియోనైన్, లైసిన్ వంటి అమైనోయాసిడ్లు ఉంటాయి. ఇవి చర్మాన్ని ముడతలు పడనీయకుండా చూస్తాయి. దీంతో వృద్ధాప్య ఛాయలు అంత త్వరగా రావు. పాడైపోయిన చర్మ కణాలు పునరుత్తేజం పొందుతాయి. దీంతో చర్మంపై మచ్చలు తగ్గిపోతాయి.

సూర్యకాంతి ద్వారా లభించే విటమిన్ డి రాగుల్లో కూడా ఉంటుంది. నిత్యం రాగులను ఏదో రూపంలో తీసుకుంటే విటమిన్ డి లోపం సమస్యను అధిగమించొచ్చు.

రక్తహీనత సమస్యతో బాధపడేవారికి రాగులు చక్కని ఔషధం అని చెప్పవచ్చు. వీటిల్లో ఐరన్ పుష్కలంగా ఉంటుంది. దీంతో రక్త హీనత సమస్య పోతుంది.

డిప్రెషన్, నిద్రలేమి, మానసిక ఒత్తిడి తదితర సమస్యలను నయం చేసే గుణాలు రాగుల్లో ఉన్నాయి. తలనొప్పిని కూడా ఇవి తగ్గిస్తాయి. శరీరానికి ప్రశాంతతను చేకూరుస్తాయి.

రాగులను నిత్యం ఆహారంలో భాగం చేసుకుంటే బరువు తగ్గవచ్చని వైద్యులు చెబుతున్నారు. వీటిల్లో ఉండే ఫైబర్ కడుపులో ఎక్కువసేపు ఉంటుంది. కనుక అంత త్వరగా ఆకలి వేయదు. దీంతో బరువు తగ్గవచ్చు.

రాగులను నిత్యం ఏదో ఒకవిధంగా తీసుకోవడం వల్ల బీపీ తగ్గుతుంది. గుండె సమస్యలు రావు. జీర్ణ సమస్యలు పోతాయి. రోగ నిరోధక శక్తి పెరుగుతుంది.

రాగిజావ వల్ల వేసవిలో దాహం సమస్య తీరుతుంది.



రాగుల్లో ఉండే అయోడిన్ థైరాయిడ్ సమస్యలకు చెక్ పెడుతుంది. జుట్టు ఆరోగ్యంగా ఉంటుంది.



## వినిమయ ధరల సూచిక (బేస్ 2001=100) 2018

| నెంటర్ సిరీస్  | అక్టోబర్   | నవంబర్   | డిసెంబర్ | జనవరి    |
|----------------|------------|----------|----------|----------|
| ఆల్ ఇండియా     | 287        | 288      | 286      | 288      |
| గుంటూరు        | 281        | 282      | 281      | 280      |
| విశాఖపట్నం     | 285        | 288      | 287      | 285      |
| విజయవాడ        | 279        | 283      | 281      | 280      |
| హైదరాబాద్      | 252        | 253      | 251      | 251      |
| రాష్ట్ర సిరీస్ | సెప్టెంబర్ | అక్టోబర్ | నవంబర్   | డిసెంబర్ |
| విజయనగరం       | 287        | 291      | 294      | 295      |
| రాజమండ్రి      | 295        | 295      | 299      | 301      |
| జగ్గయ్యపేట     | 308        | 311      | 311      | 311      |
| తిరుపతి        | 279        | 282      | 286      | 287      |
| ఏ.పి           | 284        | 287      | 287      | 290      |

| రింకింగ్ ఫ్యాక్టర్ | 1971=100 | 1960=100 | 1982=100 |
|--------------------|----------|----------|----------|
| ఆల్ ఇండియా         | -        | 4.93     | 4.63     |
| హైదరాబాద్          | -        | 5.23     | 4.79     |
| గుంటూరు            | -        | 5.60     | 4.57     |
| విశాఖపట్నం         | 2.48     | 1.87     | 4.64     |
| విజయవాడ            | -        | -        | 4.28     |
| విజయనగరం           | -        | -        | 3.93     |
| కాకినాడ            | 2.55     | 1.81     | 4.26     |
| జగ్గయ్యపేట         | -        | -        | 4.28     |
| తిరుపతి            | -        | -        | 4.57     |

### పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నండ్లూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.  
ఫోన్ : 9494899322, 9490098022, e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్లు:  
**9490098022, 9494899322**

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్, విజయవాడ పేరుతో పంపించగలరు.

Karmika Lokam A/c No. : 448802010000833  
(IFSC : UBIN0534641), Governorpet Branch, Vijayawada.

### రచయితలకు సూచన

‘కార్మికలోకం’ పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించొచ్చు. కార్మికులను కదిలించే వాటికి ప్రాధాన్యత. రచనలను 20వ తేదీలోపు ‘కార్మికలోకం’ మెయిల్ లేదా పోస్టల్ అడ్రెస్‌కు పంపించ మనవి.

- ఎడిటర్



తొలితరం మహిళా ఉద్యమ నేత కామ్రేడ్ దండమూడి భక్తావతి విజయవాడలో మార్చి 30, ఉదయాన కన్నమూశారు. చివరి వరకు మహిళా ఉద్యమ అభివృద్ధికి ఎనలేని కృషి చేశారు. ఆమె మరణం ప్రజాతంత్ర ఉద్యమానికి తీరనిలోటు.

కాంగ్రెస్ పాలనలో ఉన్న నిర్బంధ కాలంలో ఆమె బందరులో అజ్ఞాత వాసం చేశారు. అనేక మహిళా ఉద్యమాలకు నాయకత్వం వహించారు. కామ్రేడ్ భక్తావతి కుటుంబ సభ్యులకు సిబిడియు ఏపి కమిటీ ప్రగాఢ సానుభూతిని తెలుపుతున్నది.



ఉమ్మడి రాష్ట్రంలో అంగన్‌వాడీ ఉద్యమ సీనియర్ నాయకురాలు, తెలంగాణా అంగన్‌వాడీ యూనియన్ గౌరవాధ్యక్షురాలు సీహెచ్.భారతి నిజమాబాద్‌లో మార్చి 26న అనారోగ్యంతో మరణించారు. ఉమ్మడి రాష్ట్రంలో నిజమాబాద్ జిల్లాలో అంగన్‌వాడీలను పెద్ద ఎత్తున సంఘటితం చేయడంలో కామ్రేడ్ భారతి ఎనలేని కృషి చేశారు. అనంతరం ఆ ఉద్యమం ఉమ్మడి రాష్ట్రంలోని అన్ని జిల్లాల్లో విస్తరించింది. చివరి క్షణం వరకు అంగన్‌వాడీల ఉద్యమానికి ఎనలేని సేవలందించిన కామ్రేడ్ సీహెచ్.భారతి కుటుంబ సభ్యులకు సిబిడియు ఏపి కమిటీ ప్రగాఢ సానుభూతిని తెలుపుతున్నది.



# “సరళీకరణ విధానాలను ఓడించండి”

సిఐటియు ఏర్పడి 50 సంవత్సరాలు (డైమండ్ జూబ్లీ) అయిన సందర్భంగా 2020 నాటికి కోటి సభ్యత్వ లక్ష్యం సాధించాలని సెంటర్ ఆఫ్ ఇండియన్ ట్రేడ్ యూనియన్స్ అఖిల భారత జనరల్ కౌన్సిల్ పిలుపునిచ్చింది. మార్చి 23-26 తేదీల్లో కేరళ రాష్ట్రం కోజికోడ్లో జరిగిన సిఐటియు జనరల్ కౌన్సిల్ పలు అంశాలను చర్చించింది.

సిఐటియును దేశంలోనే మరింత బలోపేత మైన సంఘంగా నిర్మించేందుకు మరిన్ని చర్యలు చేపట్టాలని అధ్యక్షురాలు డా॥కె. హేమలత, ప్రధాన కార్యదర్శి తపన్ సేన్ పిలుపునిచ్చారు. ఇందుకు 1993లో చర్చించి ఆమోదించిన భువనేశ్వర్ డాక్యు మెంటును కౌన్సిల్ చర్చించి నవీకరించింది.

1991లో నూతన ఆర్థిక విధానాలను పాలకులు ప్రవేశపెట్టినపుడు సిఐటియు విమర్శిస్తే కొందరు తూలనాడారని, నూతన ఆర్థిక విధానాలను బలపరిచిన బీఎంఎస్, ఐఎన్టీయూసీ వంటి కార్మిక సంఘాలు కూడా అని వార్యమై సార్వత్రిక సమ్మెల్లో కలిసి వచ్చాయని సమావేశంలో చర్చకు వచ్చింది. నూతన ఆర్థిక విధానాలకు వ్యతిరేకంగా సిఐటియు స్వతంత్రంగా పోరాడటమే కాదు, జాతీయ కార్మిక సంఘాలను కలుపుకొని ఐక్యంగాను పని చేసిన కారణంగా కొన్ని సందర్భాల్లో పాలకుల దూకుడును తగ్గించటానికి ఐక్యకార్యాచరణ తోడ్పడిందని జనరల్ కౌన్సిల్ పేర్కొంది.

నయా సరళీకరణ విధానాలను బీఎంఎస్, ఐఎన్టీయూసీలు బాహాటంగా బలపరచి, కార్మిక వ్యతిరేకతను గమనించి

వైఖరిని మార్చుకున్నాయని, ఇటీవల మళ్లీ బీఎంఎస్ కేంద్ర ఆర్థిక విధానాలను సమర్థించే వైఖరిని తీసుకుని కార్మికోద్యమానికి ద్రోహం చేసిందని విమర్శించింది.

ఢిల్లీలో నిర్వహించిన మహాపడావో కార్యక్రమం దేశవ్యాప్తంగా నూతనోత్సాహాన్ని తెచ్చిందని, జాతీయ కార్మిక సంఘాలను ఐక్య పరిచిందని ప్రధాన కార్యదర్శి తపన్ సేన్ వివరించారు. మహా రాష్ట్రంలోని మానే ప్రాంతంలో 400 ఫ్యాక్టరీలు ఉన్నాయని, సిఐటియు సంఘం లేదని, సిఐటియు కార్యకర్తలు కరపత్రం ముద్రించి పూనేలోని 400 ఫ్యాక్టరీల్లో

కోజికోడ్ జనరల్ కౌన్సిల్ పిలుపు

భవిష్యత్ కార్యక్రమాలపై చర్చిస్తున్నందున ఈ ఏడాది అక్టోబర్ లేదా నవంబర్ నెలలో భారత దేశంలో స్వాతంత్ర్య నంతరం ఇప్పటివరకూ జరగని రీతిలో రోజుల తరబడి సమ్మెను చేపట్టేందుకు సన్నద్ధం కావాలని సమావేశం కోరింది.

డా॥ హేమలత ప్రసంగిస్తూ మూడు రోజుల ఢిల్లీ మహాపడావో గతంలో ఎన్నడూ లేని విధంగా జయప్రదమయిందని 1.5 లక్షల మందిని పోగేశామని ఇందులో అగ్రభాగం సిఐటియుదేనని వివరించారు.

సెప్టెంబర్ 5వ తేదీన సిఐటియు



పంచిపెడితే యూనియన్లు లేకపోయి నప్పటికీ సిఐటియు పిలుపును అందుకుని కార్మికులు నమ్మేలో భాగస్వాములయ్యారని, ఇలాంటి ఘటనలు దేశంలో పలు ప్రాంతాలలో జరిగాయని తెలిపారు. “రీచ్ టు అన్ రీచ్” అనే 15వ మహానభా నినాదంతో దేశంలో మారుమూల గ్రామాలలో సైతం కార్మికులను కదిలించాలని ఇందుకు దశలవారీ కార్యక్రమం చేపట్టాలని సమావేశం నిర్ణయించింది.

ఉమ్మడి ట్రేడ్ యూనియన్ వేదికల్లో

నాయకత్వంలో 2 లక్షల మందిని సమీకరించి ఢిల్లీలో ఆందోళనా కార్యక్రమాన్ని చేపట్టనున్నట్టు ప్రకటించారు. దేశంలో బీజేపీ ప్రభుత్వం ఏ మాత్రం శపబిషలు లేకుండా కార్పొరేట్ల కొమ్ముగాస్తోందని వారి ప్రయోజనాలకై ఎంతటి బరితెగింపునకైనా పూనుకుంటోందని అన్నారు. ఈ కార్మిక వ్యతిరేక విధానాలను కార్మికోద్యమం ఎదుర్కోవాల్సి ఉందన్నారు. బీజేపీ, కాంగ్రెస్, ఇతర కొన్ని ప్రాంతీయ పార్టీలు నయా సరళీకరణ విధానాలు అనుసరించటంలో ఏమాత్రం సంశయం



లేకుండా వ్యవహరిస్తున్నాయని ఆక్షేపించారు. ఈ నేపథ్యంలో కార్మికుల నష్టనష్టాలకు ప్రభుత్వ విధానాలు ఏవిధంగా కారణమో కార్మికులకు తెలియజేసి వారి చైతన్యం ఆధారంగా పాలక పార్టీలపై నమరశంఖం పూరించాలని, ఇందుకు సెప్టెంబర్ 5వ తేది ఢిల్లీ మహానగరం వేదిక కానుందని జనరల్ కౌన్సిల్ తీర్మానం చేసింది. హేమలత ప్రతిపాదించిన కార్యచరణపై తపన్ సేన్ ప్రతిపాదించిన కార్యదర్శి నివేదికపై అన్ని రాష్ట్రాలు, ఫెడరేషన్లు నాయకులు 49 మంది చర్చల్లో పాల్గొని ఆమోదించారు.

### సెప్టెంబర్ 5కు సన్నద్ధత

సెప్టెంబర్ 5న ఢిల్లీలో జరిగే మహా ధర్నా కార్యక్రమంలో అఖిల భారత కిసాన్ సంఘ్, అఖిలభారత వ్యవసాయ కార్మిక సంఘాలు కూడా పాల్గొంటాయని, సిఐటియు నుంచి 2 లక్షల మందిని సమీకరించాలని సమావేశం తీర్మానించింది. సెప్టెంబర్ 5 ప్రదర్శన, దాని సన్నద్ధత కోసం దేశవ్యాప్తంగా అన్ని స్థాయిల్లో జరిగే స్వతంత్ర ప్రచార కార్యక్రమాలు, దాని తర్వాత వచ్చే అనేక రోజుల సమ్మెతో సహా ఐక్య పోరాటాలు జయప్రదం కావడానికి తోడ్పడాలి.

ఏప్రిల్, మే నెలల్లో అఖిల భారత, రాష్ట్ర స్థాయిల్లో సన్నద్ధత చేయాలని, జూన్ లో జిల్లాస్థాయి, జూలైలో కింది స్థాయి కమిటీలు, యూనియన్ వారీ సమావేశాలు జరిపి సెప్టెంబర్ 5కు తయారు కావాలని సమావేశం కోరింది. ఆగస్టు నెలలో అఖిల భారత స్థాయి జాతాలు, రాష్ట్ర స్థాయి జాతాలు, జిల్లా స్థాయి సబ్ జాతాలు నిర్వహించాలని నిర్ణయించింది.

ప్రజానుకూల ప్రత్యామ్నాయ విధానాలకై పోరాటం సాగించాలని, అందుకు అవసరమైన పత్రాలను వివిధ అంశాలపై

తయారు చేయాలని సెప్టెంబర్ 5 నాటికి దేశంలోని అన్ని ప్రాంతాల్లో సానుకూల వాతావరణం వచ్చే విధంగా, “దేశమంతా ఢిల్లీ నగరానికే” అన్న స్థాయిలో ప్రచార కార్యక్రమాలను, బుక్ లెట్లను, కరపత్రాలను, సోషల్ మీడియాను వినియోగించాలని సమావేశం నిర్ణయించింది.

### “భువనేశ్వర్ డాక్యుమెంట్ నవీకరణ”

1993వ సంవత్సరంలో భువనేశ్వర్ లో జరిగిన సిఐటియు సదస్సు ముఖ్య కర్తవ్యాలను నిర్దేశిస్తూ ఒక డాక్యుమెంట్ తయారు చేసింది. నూతన ఆర్థిక విధానాలు ప్రారంభమైన రెండేళ్లకే ఈ డాక్యుమెంటును తయారు చేశారు. ఆ తరువాతి కాలంలో నూతన ఆర్థిక

ద్యమంగా మారటానికి ప్రస్తుతం చేస్తున్న కృషిని మరింత పెంచాలని, అసమాన అభివృద్ధి నుంచి బయటపడాలని, అన్ని రాష్ట్రాల్లో బలమైన ఉద్యమాలను చేపట్టాలని, నిర్మాణాన్ని బలోపేతం చేయాలని తీర్మానించింది. ఇందుకు రైల్వే, రవాణా, విమానయానం, ఆయిల్, స్టీలు, వాటర్, బొగ్గు వంటి వ్యూహాత్మక రంగాల్లో బలపడటానికి ప్రత్యేక కృషి చేపట్టాలని సమావేశం నిర్ణయించింది.

స్కిం వర్గర్ల ఉద్యమం అన్ని రాష్ట్రాల్లో విస్తరించిందని, బలహీనంగా ఉన్న రాష్ట్రాల్లో బలపరచాలని, మిలిటెం టుగా పోరాడుతున్న మహిళల్లోకి దేశ వ్యాప్తంగా అన్ని మూలలకూ విస్తరించాలని కౌన్సిల్ పేర్కొంది. కార్మిక వర్గంలో ఉన్న



విధానాల ప్రభావం సమాజంలోని అన్ని వర్గాల ప్రజానీకంపై ఉంది. అన్ని పార్టీల్లో మార్పులు చోటు చేసుకున్నాయి. ఈ నేపథ్యంలో ‘పూరీ’లో జరిగిన 15వ మహాసభ ఈ డాక్యుమెంటును తాజా పర్చాలని తీర్మానించింది. ఈ తీర్మానం ఆధారంగా కోజికోడ్ లో నవీకరించబడిన ముసాయిదా జాతీయ కౌన్సిల్ ముందు ప్రవేశపెట్టబడింది.


20 రాష్ట్రకమిటీలు, 7 ఫెడరేషన్లు, ప్రశ్నావళికి వంపిన సమాధానాల ఆధారంగా ఈ డాక్యుమెంటు తయారైంది. సిఐటియు ఉద్యమం దేశవ్యాప్త ఉ

స్పందనకు అనుగుణంగా డైమండ్ జూబ్లీ సందర్భంగా సభ్యత్వాన్ని కోటికి చేర్చాలని కౌన్సిల్ సిఐటియు శ్రేణులను కోరింది.

అసంఘటిత రంగంలో రవాణా, బీడీ, హమాలీ, వీధి వ్యాపారులు, ఇంటి పని వారలు, గృహ ఆధారిత కార్మికులపై సమర్థ వ్యూహాన్ని అమలు పరచటానికి వేరే పనులకు మరల్చుకుండా ఈ రంగాలకు కార్యకర్తలను కేటాయించాలని నిర్ణయించింది.

దేశ రాజధాని పరిధిలో (నేషనల్ క్యాపిటల్ రీజియన్) ఉత్తరప్రదేశ్, హర్యానా, పంజాబ్ రాష్ట్రాల పరిధిలో





50 లక్షల మంది కార్మికులు వని చేస్తున్నారని ఈ ప్రాంతంపై సిఐటియు అఖిల భారత కేంద్రం ప్రత్యేక చొరవ చూపాలని తీర్మానించింది. ఆటోమొబైల్ కాంపో నెంట్స్, బ్రూవరీస్, బేవరేజీస్, సిమెంట్, గార్మెంట్స్, టెక్స్టైల్ రంగాల్లో జాతీయ సమన్వయ కమిటీలు ఏర్పర్చాలని, ఐటీ, ఐటీఈఎస్ఎల్లో కృషి పెంచాలని, అసంఘటిత రంగంలో చేస్తున్న కృషిని మరింతగా విస్తరింపజేయాలని కోరింది.

#### నిబంధనావళిలో మార్పులు

1. ఇప్పటివరకూ అఖిలభారత కేంద్రానికి చెల్లించే అనుబంధ రుసుమును రూపాయి నుండి రెండు రూపాయలకు పెంచడానికి కౌన్సిల్ ఆమోదం తెలిపింది. ఇది 2018 సంవత్సర సభ్యత్వ వసూలు సమయం నుండి అమలవుతుంది.
2. కనీస సభ్యత్వ రుసుము ఏడాదికి రూ. 3 నుంచి రూ. 12కు పెంచేందుకు కౌన్సిల్ తీర్మానించింది.

#### వలస కార్మికులు

దక్షిణాది రాష్ట్రాల్లో వలస కార్మికుల తాకిడి, అంతర్ రాష్ట్ర వలసలు పెరిగిపోతున్నాయని, స్థానికంగా పరిశ్రమల్లో 80 శాతం మంది స్థానికు లకు ఉపాధి కల్పించాలన్న డిమాండ్ బలంగా ఊపందుకుంటున్నదని చర్చకు వచ్చింది. వలస కార్మికులకు భాష తెలియక

పోవటం, పని గంటలు లేకపోవటం, ఉపాధి రక్షణ లేకపోవటం, వీరిపట్ల వివక్షత కొనసాగటానికి కారణమవుతున్నాయి. వీరిని బ్రోకర్లు సంఘటితం కాకుండా అడ్డుకుంటున్న నేపథ్యంలో పారిశ్రామిక క్షస్తర్లు, నిర్మాణ పనులు, రోడ్డు రవాణాల్లో వని చేస్తున్న కార్మికులు లక్షలాది మందిలోకి వెళ్లటానికి సిఐటియు కమిటీలు చొరవ చూపాలని కౌన్సిల్ పిలుపునిచ్చింది.

#### సిఐటియు బలోపేతం

2015, 2016 సెప్టెంబర్ నెలలో జరిగిన సమ్మెల్లో పాల్గొన్న కార్మికుల్లో ఏ యూనియన్కూ చెందని దాదాపు 35 శాతం మంది కార్మికులను రాబోయే ఉద్యమాల సందర్భం లోనైనా సంఘటితం చేయాలని కౌన్సిల్ కోరింది. ప్రధానంగా ఈ కార్మికులంతా పరిశ్రమలు, రవాణా రంగానికి చెందినవారు. వీరిపై కేంద్రీకరించాలి. సంఘటిత రంగంలోనూ, ఆధునిక పరిశ్రమలు, రంగాల్లో పనిచేసేందుకు అవసరమైన పరిజ్ఞానాన్ని కార్యకర్తలు



సమకూర్చుకోవాలి. విస్తారంగా ఉన్న అసంఘటిత రంగ కార్మికులను చేరుకుని వారిని సంఘటితం చేసేందుకు పూనుకోవాలి.

నిర్ణయాల్లో, నిర్ణయాల అమలులో

సాధారణ కార్మికులను భాగస్వాముల్ని చేసినప్పుడే కార్మికులు యూనియన్ ను తమదిగా భావిస్తారు. సిఐటియు నిర్మాణపరంగా బలపడుతుంది. దీనికి కింది స్థాయిలో ఉండే సిఐటియు కమిటీలు, ప్రాథమిక స్థాయి యూనియన్ కమిటీలు, జనరల్ బాడీలు సజీవంగా పనిచేయడం లేదా సమావేశం కావటం కీలకం. ప్రజాతంత్ర పని విధానానికి ఇది అత్యంత అవసరం. ఒకే వ్యక్తి అనేక యూనియన్లకు నాయకత్వం వహించడానికి పరిమితి విధించాలి. ప్రాథమిక యూనియన్ల నాయకత్వాన్ని సాధ్యమైనంత వరకు అక్కడ పనిచేసే కార్మికుల్లో ఉన్న వారికే అప్పగించాలి.

శ్రామిక మహిళా కమిటీ పనిని మరింత పటిష్టం చేయటానికి తగిన చర్యలు తీసుకోవాలని కౌన్సిల్ కోరింది. అసంఘటిత రంగంలో పనిని విస్తరించటం ద్వారా సభ్యత్వం 60 శాతానికి చేరుకుందని, మొత్తం సభ్యత్వంలో 33.47 శాతం మంది మహిళలు ఉన్నారని, దీనిని 50 శాతానికి పెంచాలని కోరింది.

కార్యకర్తల అభివృద్ధి, పత్రికల అభివృద్ధి, శ్రామిక మహిళలు, దళితులు, గిరిజనులు, మైనారిటీలు, యువకార్మికుల్లో పనికి అత్యంత ప్రాధాన్యతనివ్వాలని సమావేశం పిలుపునిచ్చింది. అన్ని స్థాయిలలో ఆర్థిక క్రమశిక్షణను పాటించటానికి నిర్దిష్ట చర్యలు తీసుకోవాలని సూచించింది.


స్వతంత్ర, ఉమ్మడి క్యాంపెయిన్లను వృద్ధి చేయటం ద్వారా కొత్త సెక్షన్లలోకి విస్తరించటానికి తోడ్పడుతుంది దని ఇందుకు బృహత్సంఖ్య కృషి తోడవ్వాలని సమావేశం పేర్కొంది.

#### కార్యకర్తల అభివృద్ధికి

#### పీఆర్టీయూ కేంద్రం

దేశంలోని టీయూ కార్యకర్తల అభివృద్ధికి పి.రామమూర్తి ట్రేడ్ యూనియన్





నాలుగేళ్ల మోడీ పాలనపై ప్రచార కార్యక్రమాలు, రాష్ట్రాల్లో సదస్సులు నిర్వహించాలి.

మే 30 సిఐటియు వ్యవస్థాపక దినాన్ని ప్రతిజ్ఞా దినంగా నిర్వహించాలి.

ఆగష్టు 9 క్వీట్ ఇండియా దే సందర్భంగా రైతులతో కలిసి జైలు భరో కార్యక్రమంలో పాల్గొనాలి.

ఆగష్టు 14న 'అర్ధరాత్రి స్వాతంత్ర్యం మేలు చేసిందెవరికి' అనే నినాదంతో స్వాతంత్ర్య స్ఫూర్తిని రగిల్చేట్టుగా స్వాతంత్ర్య సమర యోధులను స్మరించుకుంటూ రాత్రంతా వేలాది మందితో "సామూహిక జాగరణ" కార్యక్రమంలో పాల్గొనాలి.

#### ఉత్సాహ పూరితంగా కౌన్సిల్ సమావేశాలు

మార్చి 23న కోజికోడ్లో కౌన్సిల్ సభ్యులు అడుగు పెట్టింది మొదలు 26 వరకు నాలుగు రోజులు పాటు అడుగుడుగునా ఉత్సాహం తొణికిసలాడింది. కోజికోడ్ నగరమంతా ఎర్రతోరణాలతో అలంకరించారు. పర్యావరణహితంగా ఉండేట్టు గుడ్డ

కోజికోడ్కు ఉన్న చారిత్రక ప్రాధాన్యతను రిసెప్షన్ కమిటీ అధ్యక్షులు కరీం తన



స్వాగతో పన్యాసంలో వివరించారు. వలంటీర్స్ కౌన్సిల్ సభ్యులకు ఏ చిన్న లోటు రాకుండా నమన్వయంతో వ్యవహరించారు. అద్భుతమైన ఏర్పాట్లు చేసి శభాష్ అనిపించు కున్నారు.

#### బహిరంగ సభ విజయవంతం

ఆఖరి రోజు బహిరంగ సందర్భంగా 26వ తేదీ మధ్యాహ్నం నుంచి నగరంలో ఎక్కడికక్కడ ప్రదర్శనలు, కోజికోడ్ నగరమంతా హడావుడి అయినా ఎక్కడా ట్రాఫిక్ సమస్యలు లేకుండా కార్యకర్తలు నవ్వుచుండ క్రమ శిక్షణను పాటించారు. సాయంత్రం 5 గంటల కంతా కోజికోడ్ సముద్ర తీరం ఎర్రబారిపోయింది. ముఖ్య అతిథిగా పాల్గొన్న ముఖ్యమంత్రి పినరయి విజయన్ స్ఫూర్తిదాయక ప్రసంగం చేశారు. దేశంలో మోడీ ప్రభుత్వం కార్పొరేట్లకు సాగిలబడిన తీరు, కార్మికులకు చేస్తున్న ద్రోహం గురించి ఆయన వివరంగా మాట్లాడారు. ఇంకా సభలో సిఐటియు అఖిల భారత నాయకులు హేమలత, తపన్ సేన్, పద్మనాభన్లతో పాటు పలువురు ప్రసంగించారు.

#### కందారపు మురళి

సిఐటియు జాతీయ కౌన్సిల్ సభ్యులు

ఎడ్యుకేషన్, రీసెర్చ్ సెంటర్ ఢిల్లీలో ప్రారంభానికి సిద్ధమయిందని, నిర్మాణంలోని అన్ని స్థాయిల కేడర్ను సన్నద్ధం చేసుకోవటానికి అవసరమైన సంవత్సర కార్యక్రమాన్ని సిఐటియు అఖిల భారత ఆఫీస్ బేరర్స్ రూపొందిస్తారని, ఏడాదికి కనీసం 250 రోజులపాటు విద్యాకార్యక్రమాలను జరపాలని సమావేశం నిర్ణయించింది. ఈ కేంద్రం ప్రధానంగా న్యూఢిల్లీకి దగ్గరలో ఉన్న హిందీ రాష్ట్రాలకు ఉపయోగపడుతుంది. మిగతా రాష్ట్రాలు వివిధ స్థాయిల్లో రెగ్యులర్



స్కూల్స్ నడపటానికి ప్రణాళికలు తయారు చేసుకోవాలి.

#### ఇతర కర్తవ్యాలు


మే 23న 'జన్ ఏక్ తా జన్ అధికార్ జన్ ఆందోళన్' పేరుతో ప్రదర్శనలు, దానికి ముందుగా వారం రోజుల పాటు

బ్యానర్స్, గోడ రాతలు నగరంలో పలు చోట్లా అలరించాయి. ఫ్లెక్సీల హడావుడి, నాయకుల ఫోటోలు, హంగామాలు ఎక్కడా కానరాలేదు. కార్మిక సమస్యలపై నినాదాలు, సమావేశాల ప్రాధాన్యత ప్రచారంలో ప్రధానంగా ఉంది.



## మా ప్రాణాలు కాపాడండి

**వాషింగ్టన్ :** అమెరికాలో తీవ్రంగా పెరిగిపోతున్న తుపాకీ సంస్కృతికి వ్యతిరేకంగా ఆ దేశ విద్యార్థులు గళం విన్నారు. 'మార్చ్ ఫర్ అవర్ లైఫ్' పేరుతో



దేశవ్యాప్తంగా ర్యాలీలు నిర్వహించారు. అమెరికా చరిత్రలోనే ఇది అత్యంత భారీ ర్యాలీగా పేర్కొంటున్నారు. వాషింగ్టన్ లో నిర్వహించిన ర్యాలీలోనే 5 లక్షల మందికి పైగా పాల్గొన్నట్లు అంచనా. 'ఇక నిశ్శబ్దంగా ఉండం', 'మేం మారు తున్నాం', 'రాజకీయాల నుంచి ధనాన్ని దూరంగా ఉంచాలి' అనే నినాదాలతో వాషింగ్టన్ వీధులు మారుమోగాయి. రాజధానిలో పెన్సిల్వేనియా అవెన్యూ నుంచి వైట్ హౌస్ వరకూ ఈ ర్యాలీ

కొనసాగింది. ట్రంప్ ఇంటర్నేషనల్ హోటల్ మార్గంలోనూ విద్యార్థుల ప్రదర్శన కొనసాగింది. తెల్లవారుజాము నుంచే ఈ ర్యాలీలు ప్రారంభమై సాయంత్రం వరకూ కొనసాగాయి. అమెరికాలో సుమారు 800 నగరాల్లో ఈ ర్యాలీలు జరిగాయి. న్యూయార్క్ నగరంలోనూ విద్యార్థులు భారీ ర్యాలీలను నిర్వహించారు. 'ఆయుధాలను ఊరి తీయాలి' అనే నినాదాలతో నగరాన్ని హోరెత్తించారు. న్యూయార్క్ లో సెంట్రల్ పార్క్ దిశగా ఈ ర్యాలీలు సాగాయి. తుపాకీ సంస్కృతికి వ్యతిరేకంగా విద్యార్థులు చేసిన నినాదాలతో ఈ వీధులన్నీ మారుమోగాయి. నేషనల్ రైఫిల్ అసోసియేషన్ (ఎన్ఆర్ఎ) నుంచి ముడుపులు తీసుకున్న ప్రజాప్రతినిధులకు వ్యతిరేకంగానూ విద్యార్థులు నినాదాలు చేశారు. 'మీరు చిన్నారులకు అనుకూలంగా ఉంటారా లేక ఎన్ఆర్ఎకు అనుకూలంగా ఉంటారా తేల్చుకోవాలి' అని నేతలను విద్యార్థులు నిలదీశారు.

గతంలో జరిగిన మహిళల ర్యాలీ కన్నా 'మార్చ్ ఫర్ అవర్ లైఫ్' ర్యాలీ ప్రముఖమైనదని ర్యాలీ నిర్వాహకులు పేర్కొన్నారు. నిజానికి వాషింగ్టన్ లో వియత్నాం యుద్ధానికి వ్యతిరేకంగా జరిగిన ర్యాలీ కన్నా ఇది చాలా పెద్దదని వారు తెలిపారు. విద్యార్థుల ర్యాలీకి మాజీ అధ్యక్షులు బారక్ ఒబామా, ఆయన భార్య మిషెల్ ఒబామా మద్దతు ప్రకటించారు. 'దేశం మనస్సాక్షిని మేల్కొల్పే విధంగా ఈ ర్యాలీ సాగింది' అని వారు తెలిపారు. మరో మాజీ అధ్యక్షులు బిల్ క్లింటన్ కూడా ఈ ర్యాలీకి సంఘీభావం ప్రకటించారు. 'ఇటీవల కాలంలో అమెరికా లోని తుపాకీ సంస్కృతి విచ్చలవిడిగా పెరిగింది. గత నెలలో పార్క్ లాండ్ లోని ఒక పాఠశాలలో జరిగిన కాల్పుల్లోనే 17 మంది మృతి చెందారు. ఏడాది కాలంలో అమెరికా లోని అనేక పాఠశాలల్లో ఇలాంటి సంఘటనలు జరిగాయి. గత ఏడాది కాలంలో తుపాకీ సంస్కృతి కారణంగా 30 వేల మంది వరకూ హతమయ్యారంటే పరిస్థితి తీవ్రతను అర్థం చేసుకోవచ్చు.

## సంస్కరణలను నిరసిస్తూ ఫ్రాన్స్ లో ప్రదర్శనలు

**పారిస్ :** ఫ్రాన్స్ అధ్యక్షుడు ఇమాన్యుయేల్ మాక్రాన్ సంస్కరణలను నిరసిస్తూ ఇటీవల దేశవ్యాప్తంగా పలు నగరాల్లో వేలాదిమంది నర్సులు, టీచర్లు, ఇతర ప్రభుత్వరంగ సంస్థల కార్మికులు ప్రదర్శన నిర్వహించారు. ఎయిర్ ట్రాఫిక్ కంట్రోలర్లు నుండి రైల్ కార్మికుల వరకు అందరూ విధులు బహిష్కరించి సమ్మెలో పాల్గొనడంతో రైళ్లు, విమానాల సేవలకు తీవ్ర అంతరాయం కలిగింది. కొన్ని నగరాల్లో పోలీసులతో ఆందోళనకారులు ఘర్షణ పడ్డారు. మొత్తంగా 180 నగరాల్లో ప్రదర్శనలు జరిగాయి. వీటిల్లో చాలా వరకు శాంతి యుతంగానే సాగాయి. కొన్ని చోట్లే గొడవలు

తలెత్తాయి. పారిస్ నగరంలో, పశ్చిమ ప్రాంత నాంటెస్ నగరంలో పోలీసులకు, యువ ఆందోళనకారులకు మధ్య ఘర్షణలు చోటుచేసుకున్నాయి. నాంటెస్ లో భద్రతా బలగాలు బాష్పవాయు గోళాలు, నీటి ఫిరంగులను ప్రయోగించాయి. ప్రభుత్వ రంగ సంస్థల ఉద్యోగులు, రైల్ కార్మికులు, పెన్షనర్లు అందరూ కలిసి మొదటిసారిగా ప్రభుత్వం ప్రవేశపెడుతున్న ఆర్థిక సంస్కరణల పట్ల నిరసన ప్రకటించారు. గత మేలో అధికారంలోకి వచ్చినప్పటి నుండి మాక్రాన్ వీటిని ప్రవేశపెట్టాలని భావిస్తున్నారు. రిటైర్ మెంట్ ప్రయోజనాల్లో కోత విధించాలని, నిరుద్యోగ భీమాను ప్రక్షాళన చేయాలని,

అప్పుల ఊబిలో కూరుకుపోయిన ప్రభుత్వ రంగ రైల్ కంపెనీ ఎస్ఎన్సిఎఫ్ను పునర్వ్యవస్థీకరించాలని మాక్రాన్ భావిస్తున్నారు. సంపన్నులకే సాయపడుతున్న ఈ సంస్కరణలను ప్రభుత్వం అమలు చేయాలనుకోవడాన్ని నిరసిస్తున్నామని 65 ఏళ్ల పెన్షనర్ ఫ్రాంకో యిస్ రాచ్ వ్యాఖ్యానించారు. పెన్షన్లపై అధిక పన్నును తీవ్రంగా నిరసిస్తున్నా మన్నారు. దాదాపు 3 లక్షల 23 వేల మంది ప్రభుత్వరంగ సంస్థల ఉద్యోగులు విధులు బహిష్కరించి ప్రదర్శనలో పాల్గొన్నారని హోం మంత్రిత్వశాఖ తెలియచేసింది. కాగా ఈ సంఖ్య ఐదు లక్షల వరకు వుందని కార్మిక సంఘాలు తెలిపాయి.

- డా॥ ప్రసాదమూర్తి



# మట్టి పాదాల మహా సందేశం

డా॥ ప్రసాద్ మూర్తి

మార్చి 11వ తేదీ రాత్రి ముంబైలో జె.జె.ఫ్లెవోవర్ ఉన్నట్టుండి ఒక కాంతి ప్రవాహంలా మారిపోయింది. కెరటాలు కెరటాలుగా ధగధగల శోభతో అది ఆ వాణిజ్య నగరం నడుం చుట్టూ ఎర్రగా చుట్టుకుని పక్కనే ఉన్న సముద్రాన్ని చుట్టం చూపుగా పలకరించింది. ఆ దృశ్యానికి మురిసిపోయిన ఆకాశం ఎర్రని నక్షత్రాలు పొదిగిన టోపీలా నగరం తలమీద వాలిపోయింది. ఇదంతా కాళ్లకి చెప్పులు..తల మీద గొడుగు..వొంటి మీద సరైన గుడ్డలు కూడా లేని అసహాయ కిసాన్ బంధువులు తలపెట్టిన మహాయజ్ఞంలో శిఖరాయమాన ఘట్టంలో ఒక మచ్చు తునక మాత్రమే.

వాస్తవానికి మార్చి 6వ తేదీన నాసిక్ లో భూమిని చీల్చుకుని కొన్ని పాదాలు మొలకెత్తాయి. అటు చూస్తే తీరని అప్పులు..ఇటు చూస్తే బిడ్డల ఆకలి..ఎటు చూసినా దిక్కు తోచని బతుకు ఎడారి. అప్పుదేళ్లకోసారి కురిసే వాగ్దానాల వర్షం మండిపోతున్న తమ జీవితాల మీద చరచరా కురిసి చురచురా ఆవిరైపోవడమే తెలుసు. కడుపు మండి.. పొలాలు ఎండి ..ఎముకలు పగిలి.. జీవితాలు కుళ్లి ఎప్పుడైనా నాలుగు పాదాలు కలిసి రోడ్దెక్కితే అప్పటికప్పుడే మళ్లీ వాగ్దానాలు. మళ్లీ ఆశ. మళ్లీ పగుల్లిచ్చిన కాళ్లతో పగుల్లిచ్చిన పొలాల్లోకి కప్పులు లేని గుడిసెల్లోకి.. పేగులు ఖాళీ చేసిన పొట్టల్లోకి ముడుచుకుపోవడమే. ఎన్నాల్లిలా.. ఎన్నేల్లిలా..? లాభం లేదు. విత్తనాల్లాగా బతుకు కూడా పురుగులు పట్టి పుచ్చిపోయింది. ఈ నేలలో తమను తాము తలకిందులుగా పాతుకుంటే తప్ప ఈ దేశంలో మొలకెత్తాల్సినవి మొలకెత్తవు. అవును పాదాలే మొలకెత్తాలి. పాదాలే. మట్టి పాదాలు. భూగోళం ఈ చివర నుంచి ఆ చివర దాకా శతాబ్దాలుగా పరుగులు తీసిన పాదాలు. మట్టి పిసికి ..మట్టిలో కలలు కలిపి..నెత్తురు, చెమట, ఎరువు చేసి యుగాలు సాగు చేసిన ఫలితంగా దేశం

బహుమానంగా మిగిల్చిన నగత్వానికి నమస్కారం పెడుతున్న పాదాలు. ఎండు గడ్డి పరకలు కూడా ఎర్రని కత్తుల్లా కోసి పారేసిన పాదాలు.

నాసిక్ లో కడసారి తెగింపుతో మట్టిని చీరి చీరి పొద్దుపొదుపులా పొదుచుకొచ్చిన పాదాలు ఒక్కసారిగా కదిలాయి. కదలడం తప్ప మరో గత్యంతరం లేక కదిలాయి. వెనక వదిలేస్తున్నందుకు బాధపడ్డానికి వెనకేమీ మిగలని పాదాలు. నెత్తిమీద మోసుకుపోవడానికి మెతుకులెండిన కుండలు.. డొక్కలెండిన బిడ్డలు తప్ప మరేమీ మిగలని పాదాలు. వెనక శూన్యం ముందు

కానీ ఒక లెక్క ప్రకారం కదిలాయి. ఆకలేస్తే.. దాహమేస్తే.. నిద్ర వస్తే..పాదాలు బొబ్బలెక్కి చర్మాలు పొరలు పొరలుగా ఊడిపోతే నడిచే దారి పక్కే మట్టిపక్కలు పరచుకున్నారు. దొరికిన కాయోపండ్ పంచుకున్నారు. ఏ పుణ్యాత్ములో దయతల్పితే గుక్కెడు నీళ్లు కడుపుల్లో పోసుకున్నారు. మండుటెండో.. చీకట్లో.. చలో.. అన్నీ తమతో పాటు తమకు ఘడ్డతుగా కలసివచ్చిన చుట్టాలే అనుకున్నారు.


అవును.. ఇది నిజంగా అన్నదాతల మట్టిపాదాల మహా ప్రస్థానం. చరిత్రలో



శూన్యం. ఎటు పోవాలో తెలీని దైన్యం. అయినా ముందుకే పోవడంలో ఒక అర్థం ఉందనుకుని నమ్మి ముందుకు కదిలిన పాదాలు. గడ్డలు కట్టిన చీకటిలాంటి పాదాలు. వెలుగు కోసం కొండలనైనా ధీకొట్టాలని నిర్ణయించుకున్న పాదాలు. దేశం దేశమే తమకు అప్పుపడిన చరిత్రను కానలేని నిస్సహాయ పాదాలు, తమ అప్పు మాఫీ చేయమని పాలకులను ప్రాధేయపడ్డానికి కదిలాయి. తరాలుగా ఏ మట్టిని కప్పుకుని ఏ మట్టికి పరిమళమై నిలిచారో ఆ మట్టికి తమను హక్కుదారులుగా ప్రకటించాలని పాలకుల పాదాలు పట్టుకోడానికి కదిలిన పాదాలు. 180 కిలోమీటర్లు ఒక లెక్క కాదు.

కనీవినీ ఎరగని ఆకలి ప్రస్థానం. నేతల గుండెల్లో కనపడని వాతల్లా మిగిలిపోయే మట్టి మనుషుల మరో ప్రస్థానం. అఖిల భారత కిసాన్ సభ జెండా కింద వేలాదిగా పోగైన చారిత్రాత్మక ప్రస్థానం. గతంలో మాదిరిగానే ఆదిలోనే అడ్డుకోవాలని పాలకులు విశ్వయత్నాలు విఫల యత్నాలు సాగించారు. వారి డిమాండ్లు నెరవేరుస్తామన్నారు. కలలు పండిస్తామన్నారు. అడుగులు ముందుకు కదపొద్దని వారించారు. ఇదొక రాజకీయ యాత్ర అని, స్వార్థపూరిత యాత్ర అని వాచాలత్వంతో కొట్టిపారేయాలనుకున్నారు అధికార కాషాయ ప్రభువులు. ఎవరో ఎర్ర





జెండాలు వారు ఎగదోస్తే మండిన మంటగా వర్ణించాలని చూశారు. లేదు ఆకాశం ఒక్కసారిగా ఊడిపడి భగ్గుమన్నట్టు రైతులు అగ్రహారదగ్గరై ముందుకే కదిలారు.

దారి తప్ప లేదు. క్రమశిక్షణ తప్ప లేదు. ఎవరికీ అడ్డంకి కాలేదు. దాదాపు రెండు వందల కిలోమీటర్లు సాగిసాగి నడిచి నడిచి పగిలిన పాదాలు ముంబై చేరితే ఆజాద్ మైదానం పులకించిపోయింది. ఒకటే ఆశ. మా అప్పులు మాఫీ చేయండి. మా భూములు మాకివ్వండి. స్వామినాథన్ కమిషన్ సిఫారసులు అమలు చేయండి. జీవితాలను చెమట చుక్కలుగా ధారపోసి పండించిన పంటకు కనీస మద్దతు ధర ప్రకటించండి. అయ్యా మీ సింహాసనాలు మీ దగ్గరే ఉంచుకోండి. మీ చలువ పందిళ్లలాంటి సభల్లో మీరే విరాజమానం కండి. మీ స్టార్ హోటళ్లలో మీరే పండుకోండి. మమ్మల్ని మా మట్టికి అంటించి ఒక వెల కట్టండి. అన్నదాతల చివరి మాటా మొదటి మాటా ఇదే. అంతే ఈ మాట కోసం ఇన్ని మైళ్లు నడవాలా? ఇన్ని వేల పాదాలు సముద్ర కెరటాలై కదలాలా..? అంటే తప్పదు. తప్పకే ఇంత దూరం కదిలొచ్చామని ఆ మట్టి పాదాలు వాపోయాయి. మూడేళ్లుగా ఎన్నో సార్లు ఎన్నో వాగ్దానాలు..ఎన్నో డ్రామాలు చూశాకనే కడసారి తాడో పేడో తేల్చుకుందామనే ముంబైకి వచ్చామని రైతు పాదం తేల్చి చెప్పింది. భగత్ సింగ్ ని బ్రిటీష్ వాడు అడిగాడు ఆనాడు. నువ్వు బాంబు ఎందుకు పేల్చావని. 'బాంబులు పేల్చి విధ్వంసం సృష్టించడం నా మతం కాదు. నాకు సమృతమూ కాదు. కానీ చెవిటివాడికి

కూడా వినిపించేంత శబ్దం చేయాలన్నదే నా ప్రయత్నం' అన్నాడు భగత్ సింగ్. రైతులకూ ఇది తప్ప లేదు. పగిలిపోయిన పాదాల నెత్తుటితో దేశం మొత్తాన్ని అభిషేకం చేస్తేనే కాని తమ గోడు పట్టించుకోరని రైతులు భావించారు. వెయ్యి రెండు వేలు కాదు. ఏకంగా ఏబై వేల మంది ఎక్కడా చిన్ని ఘటన కూడా జరగలేదు. కొందరు జబ్బు పడ్డారు. కొందరు ఆసుపత్రుల పాలయ్యారు. కొందరు రేపో మోపో అన్నట్టు తయారయ్యారు. అయినా ఎవరికీ ఎలాంటి ఇబ్బంది కలగకుండా దేశానికే వ్యాపార కేంద్రమైన నగరాన్ని మట్టి పాదాలు చుట్టుముట్టిన ఈ ఘటన రానున్న రాజకీయాలను తిరగరాసే చరిత్ర కావొచ్చన్న ఆశాభావాన్ని ప్రజాస్వామిక వాదుల గుండెల్లో గూడు కట్టించింది.

సూర్యుడు ఒక చోట అస్తమిస్తే మరొక చోట పొడుస్తాడు. ఈ విషయం స్కూలు పిల్లలకూ తెలుసు. కమ్యూనిజానికి కూడా అంతమయం లేదు. ఒక చోట దారి తప్పినట్టు కనిపించినా మరో చోట మరో రూపంలో ఊపిరి పోసుకుంటుంది. ఎన్నికల్లో ఓటమిని చూసి విగ్రహాలను కూల్చి ఇంకేముంది ఈ దేశంలో కమ్యూనిస్టుల వని అయిపోయిందని నాలుకలు చప్పరించేసిన వారికి ఈ నెత్తుటి పాదాల మహా యాత్ర ఒక కనువిప్పు. ఏ దేశమైనా.. ఏ ఖండమైనా శ్రమజీవుల నేస్తం ఎర్ర జెండానే. ఓటూ నోటూ రెండద్దాలుగా అమరిన కళ్లజోడు మేధావులకు కమ్యూనిస్టుల శక్తి అర్థం కాదు. ప్రభుత్వాలను కూల్చినంత ఈజీ కాదు. మందిరాలను పడగొట్టినంత

సులభం కాదు. గొడ్డు కోసం మనుషుల్ని గొడ్డుల్లా మార్చి చర్మాలు ఒలిచినంత సులువు కాదు. పీఠాల కోసం విచ్చిన్నకారులతోనే పీటలు పంచుకునేంత తేలిక కాదు కమ్యూనిజాన్ని అంతం చేయడం. ఎప్పుడు ఏ రూపంలో ఎక్కడ ఎలా ఉదయిస్తుందో ఎర్ర జెండా, కాలమే తేల్చి చెబుతుంది. అమరుల రక్తం వృథా కాదు. ఇప్పుడది కిసాన్ పాదమై దేశం ప్రాచీ దిశ మీద ఎర్రగా పొడిచింది. రేపు ఎక్కడ ఎలా పొడుస్తుందో వేచి చూడాలి. వ్యక్తులు.. నాయకులు.. పేర్లు.. ప్రాంతాలు..

కులాలు.. మతాలు.. ఏమీ మిగలవు. ఎక్కడ హక్కులు అణచివేయబడతాయో.. ఎక్కడ న్యాయం అమలు కాదో.. ఎక్కడ మనుషులు జంతువుల కంటే హీనంగా చూడబడతారో.. అక్కడ పిడికెడు మట్టి కూడా పొద్దుపొదుపు పువ్వు విచ్చుకుంటుంది. మరాఠా కిసాన్

## మట్టి పాదాలు మహావిజయం



సోదరులారా మీ నడక.. మీ గాయం.. మీ సాహసం.. మీ త్యాగం వృథా కావు. మీరు నడిచిన దారి పొడవునా రోజుకో కొత్త సూర్యుడు ఈ దేశానికి కొత్త దారి చూపిస్తూనే ఉంటాడు. సకలావయవాలు.. సదుపాయాలూ ఉన్న సమస్త దేశవాసులకు మీ నగపాదాలతో మీరిచ్చిన సందేశమే శిరోధార్యం. మీ ఎర్రెర్రని పాదాలకు దండాలు.



# ప్రత్యేకహోదా ఇవ్వకుండా ఆంధ్రప్రదేశ్ కి బీజేపీ ద్రోహం

రాష్ట్ర విభజన వల్ల ఆంధ్రప్రదేశ్ తీవ్రంగా నష్టపోయింది. ఆంధ్రప్రదేశ్ కి జరిగిన నష్టాన్ని పూర్తిగా పార్లమెంట్ లో చర్చించి ఆనాడు అధికారంలో ఉన్న కాంగ్రెస్, ప్రతిపక్షంలో ఉన్న బీజేపీలు 2014లో విభజన చట్టం తెచ్చింది. సీపీఎం మినహా మిగిలిన అన్ని రాజకీయ పార్టీలూ ఈ విభజనలో భాగస్వామ్యం అయ్యాయి. రాష్ట్రాన్ని విభజించవద్దనే నినాదంతో సిఐటియు ఒక్కటే కృషిచేసింది. ఒకే భాష మాట్లాడే ఆంధ్రప్రదేశ్ ని విభజిస్తే అనేక సమస్యలు వస్తాయని ముందే చెప్పింది. విభజన తర్వాత ఆంధ్రప్రదేశ్ కి సమస్యలు వెల్లువెత్తాయి. నేటికీ రాజధాని రాలేదు. ఆంధ్రప్రదేశ్ ఆదాయం బాగా పడిపోయింది. విభజన చట్టంలోని ఏ ఒక్క అంశాన్నీ కేంద్ర బీజేపీ ప్రభుత్వం అమలు చేయలేదు. ఆంధ్రప్రదేశ్ కి తీవ్ర ద్రోహం చేసింది. రాష్ట్రంలో అధికారంలోవున్న తెలుగుదేశం కేంద్రానికి ఇప్పటి వరకు భజనలు చేసింది. ప్రత్యేకహోదా ఇవ్వడం సాధ్యంకాదని 2016 సెప్టెంబర్ 7న అరుణ్ జైట్లీ పార్లమెంట్ లో స్పష్టంచేశారు. అయినా బీజేపీ ప్రభుత్వాన్ని టీడీపీ పూర్తిగా బలపర్చింది. 2018 ఫిబ్రవరి 1న కేంద్ర బడ్జెట్ ప్రకటించిన తరువాత ఆంధ్రప్రదేశ్ కి అన్యాయం జరిగిందని ప్రజలందరూ గుర్తించారు. అప్పటి వరకు సహనంగా ఉన్న ప్రజలు ఉవ్వెత్తున ఉద్యమించారు. 2018 ఫిబ్రవరి 8న వామపక్ష పార్టీలు, ప్రజా సంఘాల పిలుపుతో రాష్ట్ర వ్యాప్తంగా స్వచ్ఛందంగా, శాంతియుతంగా బంద్ జరిగింది. ఈ నేపథ్యంలో ప్రత్యేకహోదా విభజన చట్టంలోని అంశాలను లోతుగా పరిశీలించాల్సి ఉంది.

ఆర్థికంగా కుదేలైన ఆంధ్రప్రదేశ్ ప్రత్యేక హోదాతోనే అభివృద్ధి సాధ్యపడుతుందని ప్రజలంతా ముక్తకంఠంతో

నినదిస్తుంటే హోదాతో సమానమైన ప్యాకేజీ ఇవ్వడానికి కేంద్రం హామీ ఇవ్వడంతో ప్రత్యేక ప్యాకేజీకి అంగీకరించానని చంద్రబాబు ఇంతకాలం ప్రజలను మభ్యపెట్టారు. ప్రత్యేక హోదా ఐదు కోట్ల ఆంధ్రప్రజల ఆకాంక్ష. పునర్విభజన చట్టంపై పార్లమెంట్ లో ఇచ్చిన హామీ ప్రకారం హోదా అడగడం రాష్ట్ర ప్రజల హక్కు. రాష్ట్రానికి ప్రాణవాయువైన ప్రత్యేకహోదాను ఎందుకు సాధించుకోవాలని రాష్ట్ర ప్రజలు కోరుతున్నారంటే చట్టాలకు విలువ ఇవ్వని ఈ పాలకవర్గాలు మాటలకు విలువ ఇవ్వరని తెలుసుకొబట్టి. ఉద్యోగాలైనా, పరిశ్రమలైనా, పన్ను రాయితీలైనా ఇలా ఏదైనా ప్రత్యేకహోదాతోనే సాధ్యమౌతుంది. విభజన సమయంలో అప్పటి ప్రధాని మన్మోహన్ సింగ్ పార్లమెంట్ సాక్షిగా ఏపీకి ఐదేళ్లు ప్రత్యేకహోదా ఇస్తామని ప్రకటిస్తే, వదేళ్లు ఇవ్వాలని వట్టుబట్టిన వెంకయ్యనాయుడు కేంద్ర బీజేపీ ప్రభుత్వం హోదా ఇవ్వం అని తేల్చి చెబుతుంటే చంద్రబాబు ఎందుకు మాట్లాడడంలేదు? ఇప్పుడు హోదా పోయి ప్రత్యేక ప్యాకేజీ అన్నారు. ప్యాకేజీ పోయి అదేదో పెద్ద ఉద్దరణ అన్నట్లు ప్రత్యేక సాయంగా మార్చుతున్నారు. తాను అధికారంలోకి వస్తే ఐదేళ్లుకాదు 15 ఏళ్లు హోదా సాధిస్తామని చెప్పి అధికారంలోకి వచ్చిన చంద్రబాబు ఇప్పుడు హోదాతో ఏమీ ఒరిగేదిలేదు, ప్యాకేజీ మేలని కేంద్రం చెప్పినట్లు తలవూపుతూ వచ్చారు. హోదా ఇవ్వం పొమ్మని కేంద్రం చెబితే వామపక్ష పార్టీలు ప్రజలను ఐక్యపరిచి పెద్దఎత్తున ఉద్యమిస్తున్నాయి. కేంద్రం దగా చేసిందని ఇప్పుడు చంద్రబాబు మొసలి కన్నీరుకార్చడం ఎంతవరకు సమంజసం?

ఆంధ్రప్రదేశ్ విభజనతో నష్టపోయి ప్రత్యేకహోదా కోసం మహోద్యమం జరుగుతోంది. రాష్ట్రానికి ప్రత్యేకహోదా

కావాలని ప్రజలంతా కోరుకుంటున్నారు. ప్రత్యేకహోదా ఉన్న రాష్ట్రాలకు ప్రయోజనాలు ఎక్కువగా ఉంటాయి. ప్రత్యేకహోదా ఉన్న రాష్ట్రాలకు కేంద్ర నిధులు 90శాతం గ్రాంట్లుగానూ, 10 శాతం అప్పుగానూ వస్తాయి. గ్రాంట్ల ద్వారా వచ్చిన సొమ్మును తిరిగి చెల్లించనక్కర్లేదు. లోన్ ద్వారా ఐతే తిరిగి చెల్లించాలి. ఉదాహరణకు 2011-12 ఆర్థిక సంవత్సరంలో సుమారుగా 56 శాతం నిధులు ప్రత్యేకహోదా రాష్ట్రాలకు 44 శాతం మాత్రమే మిగిలిన రాష్ట్రాలకు అందాయి. ప్రత్యేకహోదా పొందిన రాష్ట్రాల్లోని పరిశ్రమలకు భారీగా రాయితీలు ఇస్తారు. 100 శాతం ఎక్సైజ్ డ్యూటీ మినహాయింపు లభిస్తుంది. ఇన్ కమ్ ట్యాక్స్ లో కూడా 100 శాతం రాయితీ ఉంటుంది. పన్ను మినహాయింపులు, ప్రైవేట్ రీయింబర్స్ మెంట్ లు దక్కితే పారిశ్రామిక వేత్తలు రెక్కలు కట్టుకొని వాలిపోతారు. ప్రత్యేకహోదాతో పెద్ద సంఖ్యలో పరిశ్రమలు వస్తాయి. యువతకు ఉద్యోగ అవకాశాలు వస్తాయి. 10 ఏళ్ల ప్రత్యేకహోదాతో ఏపీలోని 13 జిల్లాలు ఒక్కో హైదరాబాద్ గా మారతాయి. ప్రత్యేకహోదా వల్లే ఉత్తరాఖండ్ రాష్ట్రంలో 2 వేల పరిశ్రమలు, హిమాచల్ ప్రదేశ్ కు 10 వేల పరిశ్రమలు వచ్చాయి. దాని ద్వారా ఉపాధి అవకాశాలు పెరిగాయి. ఇలాంటి ఉదాహరణలు కళ్లముందు కనిపిస్తున్నా హోదాతో ఉపయోగంలేదు, అదేమైనా సంజీవినా, కోడలు మగపిల్లాడిని కంటానంటే అత్త వద్దంటుందా, హోదాతోనే అన్నీ అయిపోతాయా అంటూ చంద్రబాబు మాటలు వల్లించి బీజేపీకి వంతపాడుతూ వచ్చారు. 5 కోట్ల ప్రజానీకం, 972 కి.మీ సముద్రతీరం ఉన్న ఆంధ్రప్రదేశ్ కు ప్రత్యేకహోదా లభిస్తే అది పెద్ద సంజీవనే అవుతుంది. ప్రత్యేక హోదా వస్తే ఉద్యోగాలు కోసం వెతుక్కోవాల్సిన పనిలేదు. ప్రతి



కంపెనీ నిరుద్యోగుల కోసం బోర్డులు పెడతాయి. పన్ను రాయితీలు, ప్రోత్సాహకాల వల్ల మనం కొనుగోలు చేస్తున్న అనేక వస్తువుల ధరలు తగ్గుతాయి. వీటితో పాటు ఇంకా అనేక లాభాలు హోదాతో పొందవచ్చని హోదా పొందిన రాష్ట్రాల అనుభవాలు కళ్లకు కడుతున్నాయి.

విశాఖ కేంద్రంగా రైల్వే జోన్ ఏర్పాటుచేయాలని రెండు దశాబ్దాలుగా ఉత్తరాంధ్రా ప్రజానీకం పోరాటం చేస్తున్నప్పటికీ రైల్వేజోన్ ఇవ్వడం సాధ్యంకాదని కేంద్ర రైల్వే అధికారులు, ప్రభుత్వం చెప్పడం పచ్చి దుర్మార్గం. అత్యధిక ఆదాయం కలిగిన విశాఖపట్నం రైల్వే డివిజన్ ను ఒడిశా రాష్ట్రం భువనేశ్వర్ కేంద్రంగా గల తూర్పు కోస్తా రైల్వేలో కలపడం వలన ఉత్తరాంధ్ర ప్రజానీకం తీవ్రమైన అన్యాయానికి గురౌతున్నారు. ఉత్తరాంధ్ర జిల్లాలు అభివృద్ధి చెందాలంటే

విశాఖపట్నం కేంద్రంగా రైల్వేజోన్ ఏర్పాటు చేయవలసిన అవసరం ఎంతైనా ఉంది. రాష్ట్రం విడిపోయిన తరువాత 13జిల్లాలతో కూడిన ఆధ్రప్రదేశ్ కు ప్రత్యేక రైల్వేజోన్ ఇవ్వాలని విభజన చట్టంలో ఉన్నప్పటికీ బీజేపీ ప్రభుత్వం నేటకీ ఇవ్వకుండా ఉత్తరాంధ్ర ప్రజలకు మోసం చేస్తోంది.

వెనుబడిన ఉత్తరాంధ్ర, రాయలసీమ జిల్లాలకు ఇస్తామన్న విభజన చట్టంలో ఉన్న బుందేల్ఖండ్, కేబీకే ప్యాకేజీ ఇప్పటికీ అమలుచేయలేదు. వెనుకబడిన జిల్లాల అభివృద్ధికి కేంద్ర ప్రభుత్వం నిర్ణయించిన ఏడాదికి రూ.50 కోట్లు ఇవ్వడంలేదు. కడపలో ఉక్కు ఫ్యాక్టరీ స్థాపించలేదు. విద్యా, వైద్య రంగాలకు నిధులు, పోలవరం ప్రాజెక్టుకు నిధులు కేటాయింపు, ఐఏఎం, ఐఐఎం, గిరిజన యూనివర్సిటీ ఏర్పాటుకు నిధులు పూర్తిస్థాయిలో ఇవ్వకుండా మాటలతోనే మోడీ ప్రభుత్వం కాలం

నెట్టుకొస్తోంది. హోదాకు బదులు రూ.లక్షల కోట్లతో ప్యాకేజీ అంటూ చివరకు ప్యాకేజీ కూడా లేకుండా ప్రత్యేక సాయం మాత్రమే అని తేల్చారు. హోదాపై చిత్తశుద్ధి ఉంటే ప్రతిపక్షాలను కలుపుకొని కేంద్రంపై ఒత్తిడి తేవాలి. స్వీయ ప్రయోజనాల కోసం రాష్ట్ర ప్రజల ప్రయోజనాలు ఫణంగా పెడితే ప్రజా బోనులో ప్రజలు దోషిగా నిలబెడతారు. ఇప్పటి వరకు మోడీ చూరు పట్టుకు వేళ్లాడిన చంద్రబాబు ప్రజల ఆకాంక్షలు అర్థంచేసుకోవాలి. లేదంటే ప్రజలే కిందకు దించుతారు. ప్రత్యేకహోదా సాధన కోసం నాయకులు పార్టీలకు అతీతంగా సిఐటియు, వామపక్షాలు, ప్రజాసంఘాలు ఇచ్చిన ఉద్యమ స్ఫూర్తిని ప్రజలందరూ అందుకున్నప్పుడే ప్రత్యేక హోదా ఉద్యమం ప్రజా ఉద్యమంగా మారుతుంది. ప్రత్యేకహోదా సాధన సాధ్యపడుతుంది.


## ప్రత్యేక హోదా పోరులో మురా, రిక్షా కార్మికులు

ప్రత్యేక హోదా కోసం పోరాడుతున్న కార్మికులను అడ్డుకుంటూ చంద్రబాబు నాయుడు రెండు నాల్కల ధోరణిని అవలంబిస్తున్నారని సిఐటియు రాష్ట్ర

అడ్డుకున్నారు. శాంతియుతంగా కార్మికులు ప్రత్యేక హోదా కోసం ర్యాలీ నిర్వహించ దానికి అనుమతి ఇవ్వకపోవడం దారుణమన్నారు. పోలీసులు ఏకపక్షంగా

ములు, తదితరులు పాల్గొన్నారు. రిక్షాలతో నిరసన

ఎపికి ప్రత్యేక హోదా ఇవ్వాలని కోరుతూ శుక్రవారం ఉదయం విజయవాడ కెబిఎన్ కళాశాల వద్ద నుండి రిక్షా వర్కర్స్ యూనియన్ (సిఐటియు) ఆధ్వర్యంలో రిక్షాలతో నిరసన ర్యాలీ నిర్వహించారు. ఈ కార్యక్రమంలో జిల్లా రిక్షా వర్కర్స్ యూనియన్ గౌరవాధ్యక్షులు ఎస్.దేవుళ్లు మాట్లాడుతూ ఎపికి ప్రత్యేక హోదా ఇవ్వకపోతే పోరాటాలను ఉధృతం చేస్తామన్నారు. సిఐటియు పశ్చిమ నగర ప్రధాన కార్యదర్శి బోయి సత్యబాబు, నాయకులు ఎల్.మోహన్ మాట్లాడారు. అనంతరం సిఎం డౌన్ డౌన్, ప్రత్యేక హోదా ఇవ్వాలని రిక్షా కార్మికులు నినాదాలు చేసుకుంటూ రిక్షాలతో ర్యాలీ నిర్వహించారు.



నాయకులు సి.హెచ్.బాబూరావు ధ్వజ మెత్తారు. మురా వర్కర్స్ యూనియన్ (సిఐటియు) అధ్వర్యంలో రాష్ట్రానికి ప్రత్యేక హోదా కోరుతూ స్థానిక త్రివేణి మార్బుల్స్ వద్ద నుండి బైక్ రాలీ నిర్వహించారు. ఈ ర్యాలీని పోలీసులు కొద్ది దూరంలోనే

వ్యవహరించడం తగద న్నారు. హోదా కోసం కేంద్ర ప్రభుత్వంపై చంద్రబాబు చేస్తున్న పోరాటం ప్రచార ఆర్భాట మేనన్నారు. కేంద్ర, రాష్ట్ర ప్రభుత్వాల మోడలు వంచైనా హోదా సాధి స్తామన్నారు. కార్య క్రమంలో సిఐటియు జిల్లా కార్యదర్శి ఎన్.సిహెచ్.శ్రీనివాస్, తూర్పు, పశ్చిమ సిటీ అధ్యక్షులు బోజెండ్ల నాగేశ్వరరావు, వడ్డాడి కృష్ణ, తూర్పు సిటీ ప్రధాన కార్యదర్శి వి.గురుమూర్తి, మురా కార్మికుల యూనియన్ నాయకులు యమ్.సీతారా



# ఎస్సి-ఎస్టి చట్టాన్ని నిస్సారంగా మార్చిన 'సుప్రీం'

ఈ నెల 20వ తేదీన సుప్రీంకోర్టు ఎస్సి, ఎస్టి అత్యాచారాల నిరోధక చట్టం 1989 పై తీర్పునిస్తూ ఈ చట్టం బ్లాక్ మెయిల్ చేయడానికి సాధనంగా ఉపయోగ పడుతుందని, ప్రతీకారం తీర్చుకోవడానికి ఈ చట్టాన్ని వాడకుంట్లు న్నారని వ్యాఖ్యానించింది. ఇది చాలా దురదృష్టకర వ్యాఖ్యానం. మహారాష్ట్రలో ఫార్మసి కాలేజీలో పని చేస్తున్న ఉద్యోగి... ప్రిన్సిపాల్ వేధింపులకు తట్టుకోలేక ఎస్సి, ఎస్టి అత్యాచార నిరోధక చట్టం ప్రకారం పోలీసులకు ఫిర్యాదు చేశారు. ఆయనపై చర్యలు తీసుకోవాలని సాంకేతిక విద్యా డైరెక్టర్ సుభాష్ కాశీనాథ్ మెహతాని కోరారు. కాని చర్య తీసుకోవడానికి డైరెక్టర్ నిరాకరించారు. ఈ కేసు సుప్రీంకోర్టులో 2017 నవంబర్లో అప్పీల్ కు రాగా న్యాయమూర్తులు ఎకె గోయల్, యువి లలిత్ తో కూడిన సుప్రీంకోర్టు బెంచ్ అప్పీల్ స్వీకరించింది. దీనిపై కోర్టు తీర్పునిస్తూ ఏ ప్రభుత్వ అధికారి నైనా అరెస్టు చేయాలంటే ఆ ఉద్యోగిని నియమించిన నియామక అధికారి అనుమతి తీసుకోవాలని, ప్రైవేటు రంగంలో పని చేసే ఉద్యోగి అయితే జిల్లా సీనియర్ పోలీసు సూపరింటెండెంట్ అనుమతి లేకుండా అరెస్టు చేయకూడదని కూడా 'సుప్రీం' తీర్పునిచ్చింది. నిందితులకు ముందస్తు బెయిల్ పొందేందుకు కూడా అవకాశం కల్పించింది. ఫిర్యాదు అందిన వెంటనే ముందస్తు దర్యాప్తు లేకుండా ఎఫ్ఐఆర్ నమోదు చేయకూడదని వ్యాఖ్యానించింది. ఇదంతా విచారణ పేరుతో కాలయాపన చేసి కేసు నీరుకార్చడానికి, తారుమారు చేయడానికి అవకాశం ఏర్పడుతుంది. దీనితో ఈ చట్టానికి ఉన్న ప్రాధాన్యతను తీసేసి సాధారణ క్రిమినల్ చట్టంగా మార్పు చేసినట్లయింది. సాధారణ క్రిమినల్ చట్టంతో దళితులకు న్యాయం

జరగడం లేదని, దోషులు అనేక సాకులతో తప్పించుకుంటున్నారని, కావున దళితులకు న్యాయం చేకూరడానికి 1989లో ఎస్సి, ఎస్టి అత్యాచారాల నిరోధక చట్టాన్ని పార్లమెంట్ ఆమోదించింది.

భారత రాజ్యాంగం లోని 17వ ఆర్టికల్ ప్రకారం అంటరానితనాన్ని నిషేధించింది. దళితులు ఎటువంటి వేధింపులకు గురికాకుండా చూడాలని సామాజిక, ఆర్థిక, రాజకీయ, సాంస్కృతిక హక్కులను కాపాడాలని చెప్పింది. కనుకనే 1955లో అంటరానితనం నిషేధ చట్టాన్ని కేంద్ర ప్రభుత్వం తెచ్చింది. కాని ఈ చట్టంలో అనేక లోసుగులు ఉండడం వల్ల దోషులు సులభంగా తప్పించుకుంటున్నారని, దళితులకు సరైన న్యాయం జరగడం లేదని 1976లో పౌర హక్కుల పరిరక్షణ చట్టాన్ని తీసుకొచ్చారు. అయినా దళితులపై దాడులు కొనసాగుతూనే ఉండడంతో ఎస్సి, ఎస్టి అత్యాచారాల నిరోధక చట్టంను 1989లో రూపొందించి దాని విధి విధానాలను 1995లో రూపొందించారు. ఈ చట్టం వెనుక ఇంత చరిత్ర ఉంది. కాని సుప్రీం కోర్టు దీనిని పరిగణ లోకి తీసుకోకుండా తీర్పునివ్వడం అంటే న్యాయమూర్తులు మనువాద భావజాలంతో తీర్పునిచ్చినట్లు అర్థమవుతున్నది.

ఈ కేసులో న్యాయమూర్తులు తీర్పునిస్తూ ఈ చట్టం వల్ల కులతత్వం శాశ్వతమయ్యే అవకాశం ఉందని వ్యాఖ్యానించారు. కనుక అమాయకులపై కులం పేరుతో చేస్తున్న తప్పుడు ఫిర్యాదులను అరికట్టాలని వ్యాఖ్యానించారు. పూడల్ వ్యవస్థ వల్ల, మనువాదాన్ని అమలు చేయడం వల్ల మాత్రమే కులం శాశ్వతంగా ఉంటుంది తప్ప చట్టం వల్ల కాదు. అలాంటిది మేధావులైన న్యాయమూర్తులు ఎందుకు ఆ విధంగా వ్యాఖ్యానించారో వారికే

తెలియాలి. జాతీయ క్రైం రికార్డు బ్యూరో మరియు మినిస్ట్రీ ఆఫ్ హోమ్ ఎఫైర్స్ గణాంకాల ప్రకారం ఈ సెక్షన్ కింద శిక్ష వడిన కేసులు చాలా తక్కువగా ఉంటున్నాయి. హ్యూమన్ రైట్స్ నివేదిక ప్రకారం మన దేశంలో అంటరాని వారిపై నేటికీ కుల వివక్ష కొనసాగుతున్నది. దళితులు న్యాయాన్ని పొందడంలో నేటికీ తీవ్రమైన వివక్ష ఎదుర్కొంటున్నారు. దళితులు పెట్టిన కేసులను న్యాయమూర్తులు నిజాయితీగా పరిశీలన చేయకుండా కొట్టి వేస్తున్న సందర్భాలు చాలా ఎక్కువగా ఉన్నాయని నివేదిక వ్యాఖ్యానించింది. పోలీసులు సహజంగా దళితులు ఇచ్చిన ఫిర్యాదులపై కేసులు నమోదు చేయడంలో పక్షపాతం చూపుతుంటారని, కేసు రిజిస్టరు చేయడానికి నిరాకరిస్తుంటారని వ్యాఖ్యానించింది. ఒక సర్వే ప్రకారం అత్యాచార నిరోధక చట్టం కింద నమోదైన 50 శాతం కేసులు కోర్టుకు పోవడం లేదు. బాధితులపైన కుల సంఘాల నాయకులపైన ఒత్తిళ్లు తెచ్చి బెదిరించి కేసులను మాఫీ చేస్తున్నారు. అంతే కాకుండా పోలీసు అధికారులు కొంత మంది రాజకీయ ఒత్తిడి వల్ల పక్షపాతంతో సమగ్ర విచారణ లేకుండానే తప్పుడు కేసులుగా తీసివేస్తున్నారు.

2017 నవంబరులో కేంద్ర హోంశాఖ నివేదిక ప్రకారం ఎస్సి, ఎస్టిలపై దాడులు, అత్యాచారాలు పెరిగాయి. ఆశ్చర్యం ఎమిటంటే ఎస్సి, ఎస్టి అత్యాచారాల నిరోధక చట్టంలో కొన్ని కఠినమైన నిబంధనలు ఉన్నప్పటికీ ఈ దాడులు పెరగడం దిగ్భ్రాంతిని కల్గిస్తుందని వ్యాఖ్యానిస్తూ ఈ చట్టాన్ని మరింత పకడ్బందీగా రూపొందించలసిన అవసరం ఉందని, మరింత కట్టుదిట్టమైన

(తరువాయి భాగం 33 పేజీలో)



## ఓటర్లకు గాలం వేసిగి రాష్ట్ర బడ్జెట్

పి.అజయకుమార్

తన ఆఖరి సంవత్సర పాలనలో టీడీపీ ప్రభుత్వం ఓటర్లకు గాలం వేసింది. 2019 మార్చి వరకూ ఓటర్లను ఆశల పల్లకిలో మోసి ఏప్రిల్ లో ఓట్లు వేయించు కోవాలని ఆశించింది. నాలుగు సంవత్సరాలుగా గుర్తురాని ప్రజల సంక్షేమం ఇప్పుడు అకస్మాత్తుగా గుర్తుకు వచ్చింది. కేంద్రం నిధులు ఇవ్వటం లేదు. రాష్ట్రానికి తగినంత ఆదాయం లేదు అంటూనే 28 కొత్త పథకాలను ప్రవేశపెట్టింది. రెవెన్యూ లోటును గురించి ఇప్పటిదాకా జపించిన ప్రభుత్వం, రెవెన్యూ మిగులును ప్రతిపాదించింది. 2018-19 ఆర్థిక సంవత్సరానికి మార్చి 8న టీడీపీ ప్రభుత్వం ప్రవేశపెట్టిన బడ్జెట్ అంకెల గారడీకి ప్రతిరూపం.

ప్రతి సంవత్సరం బడ్జెట్ ప్రసంగంలో రాష్ట్రంలో ఆర్థికాభివృద్ధి బాగా జరుగుతున్నట్లు ప్రభుత్వం ప్రకటిస్తున్నది. గత మూడు సంవత్సరాల కాలంలో సరాసరి రాష్ట్ర ఆర్థికాభివృద్ధి 10.96 శాతం ఉండగా జాతీయ అభివృద్ధి 7.31 శాతం మాత్రమేనని చెప్పింది. తమ పాలనలో రూ.1.35 లక్షల కోట్లు పెట్టుబడులు, 5.73 లక్షల ఉద్యోగాలు వచ్చాయని పేర్కొంది. ఇంత అభివృద్ధి సాధిస్తున్నప్పుడు కేంద్ర సహాయం కోసం ఎందుకు ఎదురు చూడాలని ఎవరైనా అడిగితే ప్రభుత్వం ఏం సమాధానం ఇస్తుంది?

ఒక పక్కన కేంద్రం నిధులు ఇవ్వటం లేదనే చెబుతూ మరో పక్క కేంద్రం నుండి పన్నుల వాటా, గ్రాంట్ల రూపంలో ఎక్కువ నిధులు వస్తాయని, దాంతోపాటు రెవెన్యూ మిగులు ఉంటుందని చూపింది. ఆదాయ అంచనాలు ఏ మాత్రం తలకిందులైనా బడ్జెట్ ప్రతిపాదనలు, సంక్షేమ పథకాలు గల్లంతవుతాయి. రాష్ట్ర బడ్జెట్ మొత్తం 1,91,059 కోట్ల రూపాయల్లో 78 శాతం రెవెన్యూ ఖర్చు. ఆస్తులు సృష్టించే పెట్టుబడి ఖర్చు 15 శాతం మాత్రమే. ఈ మాత్రపు ఖర్చుకే రాష్ట్రాన్ని 2022 వ సంవత్సరానికి ఉత్తమ రాష్ట్రంగా, 2029 నాటికి ప్రపంచం

లోనే ఉత్తమ రాష్ట్రంగా, అంతి మంగా 2050 నాటికి ప్రపంచ పెట్టుబడులను ఆకర్షించే కేంద్రంగా రూపొంది స్తుందట. ఇదంతా కేంద్రం నుండి సాను కూల స్పందన లేకపోయినా జరుగుతుందట. ముఖ్యమంత్రి దగ్గర ఏమయినా 'మంత్ర దండం' ఉందేమో! గాల్లో మేడలు కట్టి ప్రజలను కలకాలం భ్రమల్లో ఉంచటం అసాధ్యం.

**సాధారణ, సంక్షేమ పథకాలు ఘనం**

**కార్మిక సంక్షేమ పథకాలు శూన్యం**

మధ్యాహ్న భోజన పథకంలో గుడ్లకి అదనంగా రూ.266 కోట్లు, పెళ్లి కానుకకు రూ.200 కోట్లు, బయటికి తీసి దుమ్ము దులిపిన ఆదరణ పథకానికి రూ.750 కోట్లు, ఇళ్ల స్థలాల భూమి కొనుగోలుకు రూ.675 కోట్లు, ప్రత్యేక పోషకాహారానికి రూ.360 కోట్లు, అన్నా క్యాంటీన్లకు రూ.200 కోట్లు, ఉత్తరాంధ్ర 2 జిల్లాల జలసిరికి రూ.100 కోట్లు, శానిటరీనేప్ కిన్స్ కు రూ.100 కోట్లు, తదితర కొత్త పథకాలలో ఎన్ని కల్లులు అవుతాయనేది ఎన్నికల సంవత్సరం దాటిన తర్వాతగానీ తెలియదు. ఎన్నికల తర్వాత ఈ పథకాలు మరలా కనపడకుండా పోతాయా లేదా అనేది వేచిచూడాలి.

కార్మిక సంక్షేమ పథకాల విషయంలో మాత్రం ప్రభుత్వం కనీసం ఆశ కూడా చూపించలేదు. కార్మిక సంక్షేమ పథకాలు పెడితే యజమానులకి ఖర్చవుతుంది. కాబట్టి వాటి జోలికిపోలేదు. పెట్టుబడులు పెట్టే వారికి సకల సౌకర్యాలు కల్పించే రాష్ట్రంగా కొట్టేసిన మొదటి ర్యాంకు పోతుందని భయం కూడా ఉండొచ్చు. కార్మికుల సంక్షేమం చూడాల్సిన బాధ్యత ప్రభుత్వాలది. ఈ విషయంలో మన రాష్ట్ర ప్రభుత్వ రికార్డు చాలా బలహీనం. ఏపీ లేబరు వెల్ఫేర్ ఫండ్, నిర్మాణ కార్మికుల సంక్షేమ బోర్డు తప్ప రాష్ట్రంలో మరేమీ లేవు. లేబర్ వెల్ఫేర్ బోర్డుకు రాష్ట్ర ప్రభుత్వం ఎప్పుడు నయాపైస ఇచ్చిన పాపాన పోలేదు. నిర్మాణ కార్మికుల సంక్షేమ

బోర్డుకు నిధులు ఇవ్వకపోగా దానికి ఉన్న నిధులను చంద్రన్న బీమా పేరుతో ప్రభుత్వం ఇష్టానుసారం వాడుకుంటోంది.

దక్షిణాదిన ఉన్న ఇతర రాష్ట్రాలను చూసి అయినా మన రాష్ట్ర ప్రభుత్వం సిగ్గు తెచ్చుకోవాలి. మన పక్కనే ఉన్న తమిళనాడు ప్రభుత్వం 2017-18 ఆర్థిక సంవత్సరంలో బిల్డింగ్ వెల్ఫేర్ బోర్డుతో సహా 17 రకాల కార్మికుల బోర్డులకు రూ.70 కోట్లు గ్రాంటుగా ఇచ్చింది. చిన్న రాష్ట్రం కేరళలో 2018-19లో ఎన్టీఆర్ పెన్షన్ వంటి పెన్షన్లు 42 లక్షల మందికి ఇవ్వటమే గాకుండా అదనంగా వివిధ కార్మిక సంక్షేమ బోర్డుల ద్వారా 5 లక్షల మందికి పెన్షన్లు ఇస్తున్నారు. పీచు, జీడి, మత్స్యకారుల రిటైర్మెంట్ బెనిఫిట్ల చెల్లింపునకు రాష్ట్ర ప్రభుత్వం ఆ రంగాల బోర్డులకు రూ.30 కోట్లు గ్రాంటుగా ఇచ్చింది. 50 లక్షలకు పైగా ఉన్న వెల్ఫేర్ బోర్డు సభ్యులకు తన వాటాగా కేరళ ప్రభుత్వం సంవత్సరం లేదా నెల చందాలు చెల్లిస్తుంది. ఇటువంటి సంక్షేమ పథకాలు ఏవీ కూడా మన రాష్ట్రంలో లేకపోవటం ప్రభుత్వ కార్మిక వ్యతిరేక విధానాలకు నిదర్శనం.

**ఏమీ చేయకుండానే**

**చేసినట్లు చెప్పుకునే ప్రభుత్వం**

రాష్ట్ర ప్రభుత్వం కనీస వేతనాలను సవరించటంలేదు. దేశంలోకెల్లా అతి తక్కువ వేతనాలు రాష్ట్రంలో ఉన్నాయి. కార్మి కోద్యమం, ప్రజాస్వామ్యం అణచివేయ బడుతున్నాయి. ఈ హామీలతోనే రాష్ట్ర ప్రభుత్వం పెట్టుబడిదారులను ఆహ్వానిస్తోంది. అందుకని బడ్జెట్ ప్రసంగంలో కార్మికుల కనీస వేతనాల సవరణ అంశం గానీ, పారిశ్రామిక ప్రమాదాల్లో కార్మికులు పట్టల్లా రాలిపోతున్న విషయంగానీ చోటు చేసుకోదు.

3, 4 సంవత్సరాల క్రితం రాష్ట్ర ప్రభుత్వ ఉద్యోగులకు పెంచిన వేతనాలను గురించి బడ్జెట్ ప్రసంగంలో అసంగతంగా పేర్కొంది. ప్రభుత్వశాఖలోని కాంట్రాక్టు,



ఔట్సోర్సింగ్ ఉద్యోగుల వేతనాలను పెంచామని చెప్పిన ప్రభుత్వం కనీస వేతనంగా ఉన్న రూ.13 వేలు, ఆ ఉద్యోగులకు ఇప్పటికీ ఇవ్వటానికి ఎందుకు ఇష్టపడటం లేదో జవాబు చెప్పాలి. గొప్ప ఆర్థికాభివృద్ధిని సాధిస్తున్నామని, ప్రపంచంలో నెంబర్ వన్ గా తయారవుతున్నామని చెప్పుకునే ప్రభుత్వం తన ఉద్యోగులకు డీఎ బకాయి పెడుతోంది. అంగన్ వాడీ మహిళలకు 2 సంవత్సరాల క్రితం పెంచిన వేతనాల సంగతి ప్రసంగంలో ప్రస్తావించింది. కానీ తెలం గాణా ప్రభుత్వం పెంచిన మేరకు తమ వేతనాలు పెంచమని అడుగుతున్న అంగన్ వాడీలు, ఆశాలు, రెవెన్యూ గ్రామ సహాయ కులు, విద్యుత్తు కాంట్రాక్టు కార్మికులకు బడ్జెట్ లో ప్రభుత్వం మొండి చేయి చూపడం అత్యంత దారుణం.

2004 సెప్టెంబరు 1 నుండి రాష్ట్ర ప్రభుత్వ ఉద్యోగులకు కాంట్రీబ్యూటరీ పెన్షన్ స్కీం (సీపీఎస్) అమల్లోకి వచ్చింది. ఇది పాత పెన్షన్ స్థానంలో వచ్చింది. పదవీ విరమణ మరో నడుపాయమయిన గ్రాట్యూటీ మాత్రం ఉద్యోగులకు యధాతథంగా వారి హక్కుగా ఉంటుంది. కానీ కేంద్ర ప్రభుత్వం 2016 వరకూ రాష్ట్ర ప్రభుత్వం మొన్నటి వరకూ ఆ హక్కును నిరాకరిస్తూ వచ్చాయి. తామేదో కొత్తగా సీపీఎస్ ఉద్యోగులకు గ్రాట్యూటీ సౌకర్యం కల్పించినట్లు రాష్ట్ర ప్రభుత్వం బడ్జెట్ ప్రసంగంలో నిస్సిగ్గుగా పేర్కొంది.

ఇతర పద్దుల కింద కేటాయింపులు కూడా సజావుగా లేవు. వైద్య, ఆరోగ్య రంగానికి గత సంవత్సరంతో పోల్చినప్పుడు

కొంత మేర పెరిగినప్పటికీ జీడీపీలో అది కేవలం 0.9 శాతమే. నీటి సరఫరా, పారిశుధ్యానికి గత సంవత్సరం కంటే రూ.40 కోట్లు మాత్రమే పెరిగింది. దీంతో పట్టణాల్లో ప్రబలుతున్న అతిసార వ్యాధి లేదా ఇతర అంటువ్యాధులు రాకుండా నివారించటం సాధ్యంకాదు.

ఈ బడ్జెట్ ప్రజల జీవితాల్లో ఎటువంటి మార్పూరాదు. నిరుద్యోగులకు 4 సంవత్సరాల తర్వాత వెయ్యి కోట్ల రూపాయలను భృతిగా చూపించారు. పోయిన సంవత్సరం కేటాయించిన రూ.500 కోట్లు ఇంత వరకూ ఖర్చు పెట్టలేదు. అంకెలు చూసి మోసపోకుండా ప్రజలకు, కార్మికులకు మేలు జరిగేలా బడ్జెట్ లో మార్పుల కోసం ప్రభుత్వాన్ని ఐక్యంగా నిలదీయాలి.

## విగ్రహాలపై ఆగ్రహం

త్రిపుర అసెంబ్లీ ఎన్నికల ఫలితాలు వెల్లడైన తర్వాత ఆ రాష్ట్రంలో రెండు మూడుచోట్ల బీజేపీ కార్యకర్తలు విజయోత్సవాంతో రష్యా విప్లవ నేత లెనిన్ విగ్రహాలను కూల్చారు. కొన్నిచోట్ల సీపీఎం, సీఐటీ యూ ఇతర ప్రజా సంఘాల కార్యాలయాల్ని ధ్వంసం చేశారు. వీటిని చూసి ఉత్సాహపడిన తమిళనాడు బీజేపీ నేత హెచ్.రాజా 'కులోన్మాది పెరియార్ ఇ.వి.రామస్వామి విగ్రహానికి ఇదే గతి పడుతుంది' అని ఫేస్ బుక్ లో హెచ్చరింపడం, కొద్దిసేపటికే కొందరు దుండగులు వెల్లూరులో పెరియార్ విగ్రహాన్ని కూల్చడం జరిగిపోయాయి. ఆవేశం తలకెక్కి విచక్షణ కోల్పోయిన గుంపు ఏదో చేసిందను కోపదానికి లేకుండా త్రిపుర గవర్నర్ తథాగత రాయ్, పలువురు బీజేపీ నేతలు ఆ ఉదంతాలను సమర్థిస్తూ మాట్లాడిన తీరు విస్మయం, జుగుప్స కలిగిస్తుంది. ఈ వరస విధ్వంసాలకు కారకులైన వారిపై కఠిన చర్యలు తీసుకోవాలని ప్రధాని నరేంద్రమోడీ, ఉపరాష్ట్రపతి వెంకయ్య నాయుడు, కేంద్ర హోంమంత్రి రాజ్ నాథ్ సింగ్ ఆదేశించారు.

ఈ విధ్వంసానికంతకూ లక్ష్యంగా మారినవారు కేవలం వ్యక్తులు మాత్రమే కాదు. తమ జీవిత కాలంలో అందరిపైనా

బలమైన ముద్రవేసిన నాయకులు. మార్పు కోసం తపించినవారు. మెరుగైన సమాజానికి జీవితకాలమంతా పాటుబడినవారు. వారి భావాలతో కొందరికి ఏకీభావం లేకపోవచ్చు. వారెంచుకున్న మార్గాలు సరైనవి కావన్న అభిప్రాయమూ ఉండొచ్చు. వారి సిద్ధాంతాలు నచ్చకపోవచ్చు. విగ్రహాలను కూల్చినంత మాత్రాన ఆ భావాలు, సిద్ధాంతాలు మటుమాయమవుతాయని మతిమాలిన గుంపు అనుకుంటే కేవలం భ్రమే. కానీ బాధ్యతగల పదవుల్లో ఉన్నవారు, నాయకులైన వారు అదే తరహాలో ఆలోచించడం దిగ్భ్రాంతికరం. వీరిలో కొందరైతే లెనిన్ ఈ దేశానికి చేసిందేమిటని ప్రశ్నించారు. ఉగ్రవాది అన్నారు. విదేశీయుడన్నారు. లెనిన్ అయినా, అంతకు చాలాకాలం ముందు మార్క్స్ అయినా మన దేశంపై బ్రిటీష్ వలసవాదుల పెత్తనాన్ని గట్టిగా వ్యతిరేకించారు. వివిధ రూపాల్లో ఇక్కడ జరుగుతున్న స్వాతంత్ర్య పోరాటాలను సమర్థించారు. 'పూర్ణస్వరాజ్' కోసం పోరాడాలని 1929 డిసెంబర్ 19న లాహోర్ లో కాంగ్రెస్ తీర్మానించడానికి పదేళ్లముందే భారతదేశం బ్రిటీష్ పాలన నుంచి విముక్తి సాధించాలని అభిలషించినవాడు లెనిన్. సమాజానికి వ్యాధిగా

పరిణమించిన కులాన్ని నిర్మూలించడానికి, మహిళలకు సమాన హక్కులు సాధించడానికి, హేతువాద దృక్పథాన్ని పెంపొందించడానికి పెరియార్ ఇ.వి.రామస్వామి చేసిన కృషి అసాధారణమైనది. ఇలాంటి వారి విగ్రహాలను ధ్వంసం చేయడం వల్ల ఏం సాధించవచ్చునుకుంటున్నారో అనూహ్యం. ఇదే తరహాలో అడపా దడపా మహాత్మాగాంధీ విగ్రహాలనూ, రాజ్యాంగ నిర్మాత డాక్టర్ అంబేద్కర్ విగ్రహాలనూ ధ్వంసం చేసిన వారున్నారు. వాటిని అవమానించిన వారున్నారు.

మొన్నటి త్రిపుర అసెంబ్లీ ఎన్నికల్లో బీజేపీకి 43 శాతం ఓట్లొస్తే సీపీఎంకు 42.7 శాతం వచ్చాయి. ఆ రాష్ట్రంలో అంతక్రితం కూడా సీపీఎం ఒకసారి ఓడిపోయి ప్రతి పక్షంలో కూర్చుంది. ఆ తర్వాత జరిగిన ఎన్నికల్లో మెజార్టీ సాధించడమేకాక వరసగా ఇరవైయేళ్లు పాలించింది. ఎన్నికల్లో గెలవడమే సర్వస్వం అనుకోవడం, విలువలకు తిలోదకాలొదిలి వీరంగం వేయడం ప్రజాస్వామ్యానికి చేటు. గెలిచిన పక్షం ఓడిన పార్టీ కార్యాలయాలనూ, ఆ పార్టీకి స్ఫూర్తిదాయకమని భావించేవారి విగ్రహాలనూ ధ్వంసం చేయడం లాంటి పనులకు పాల్పడితే అది అంతిమంగా అరాచకానికి దారి తీస్తుంది. ప్రజలకు తప్పుడు నంకేతాలు వంపుతుంది. గెలుపులోనూ హఠాందాగా ఉండటం ఏ పార్టీ అయినా అలవర్చుకోవాల్సిన మంచి లక్షణం.



# నిర్బంధానైవిరించి కదం తాక్కిన అంగన్‌వాడీలు

అంగన్‌వాడీ సమస్యల పరిష్కారం కోసం మొక్కవోని దీక్షతో చంద్రబాబు పోలీసు వలయాన్ని, తీవ్ర నిర్బంధాన్ని ఎదురించి కదం తాక్కిన అంగన్‌వాడీలకు పోరాటానికి మద్దతు పలికిన పీడీఎఫ్ ఎమ్మెల్సీలు, సీపీయం, వైఎస్ఆర్సీపీ, జనసేన వంటి రాజకీయ పార్టీలకు, వివిధ కార్మిక సంఘాలకు సమస్యలు పరిష్కారం చేస్తామని హామీనిచ్చిన అధికారులకు ఏపీ అంగన్‌వాడీ వర్కర్స్ అండ్ హెల్పర్స్ యూనియన్ రాష్ట్ర కమిటీ అభినందనలు తెలియజేస్తోంది.

ఐసీడీఎస్‌కు బడ్జెట్, అంగన్‌వాడీ వేతనాలు పెంచాలని, లబ్ధిదారులకు బయోమెట్రిక్ రద్దు చేయాలని, పెండింగ్ బకాయిలు విడుదల చేయాలని మార్చి 19న మన యూనియన్ చేపట్టిన చలో విజయవాడ కార్యక్రమం గురించి ముందుగా అధికారులకు, పోలీసులకు తెలియజేసినా ధర్మాను భగ్నం చేయటానికి ప్రభుత్వం శతవిధాలా ప్రయత్నం చేసింది. ఉగాది పర్వదినం రోజున మహిళలని చూడకుండా అంగన్‌వాడీ యూనియన్ నాయకులు, కార్యకర్తల ఇళ్ల వద్దకు పోలీసులను పంపి నిర్బంధించారు.

వందలాది మంది అంగన్‌వాడీలపై బైండోవర్ కేసులు పెట్టారు. శ్రీకాకుళం జిల్లా కార్యదర్శి ఇంటిని ఉదయం 5.00 గంటలకే ఎస్.ఐతో సహా నలుగురు కానిస్టేబుల్స్‌తో ముట్టడించారు. విశాఖ, రాజమండ్రి నుండి విజయవాడ రావటానికి టికెట్స్ కొని రైలు, బస్సులు ఎక్కిన వారిని పోలీసులు తప్పుడు కేసులు పెడతామని బెదిరించి దించేశారు. మడకశిర, రైల్వే కోడూరు, నంద్యాల వంటి అనేక ప్రాంతాల్లో బస్సులు, జీపులు మాట్లాడుకొని అడ్వాన్సులు ఇచ్చారు. బస్సులు యజమానులను పోలీసులు బెదిరించి అడ్డుకున్నారు. వశ్చిమగోదావరి జిల్లా పెనుకొండలో అంగన్‌వాడీ వర్కర్ ఇంట్లో లేదని వాళ్ల కొడుకుని పోలీసు స్టేషన్‌కి తీసుకెళ్లారు. చిత్తూరు, అనంతపురం, కడప, విజయనగరం, విశాఖ, శ్రీకాకుళం, ఒంగోలు, నెల్లూరు, కాకినాడ, బందరు.. తదితర అనేక ప్రాంతాల్లో వేలాది మంది అంగన్‌వాడీ మహిళలను నిబంధనలకు విరుద్ధంగా రాత్రంతా పోలీసు స్టేషన్‌లో ఉంచారు.

ఒకవైపు విజయవాడలో ధర్మాను పోలీసులు పర్మిషన్ ఇచ్చి రాష్ట్రమంతా విజయవాడ రానివ్వకుండా అడ్డుకున్నా వేలాది మంది విజయవాడ రైల్వేస్టేషన్‌కు చేరుకున్నారు. ర్యాలీగా ధర్మా చౌక్ వద్దకొచ్చి ధర్మా చేశారు.

పెరుగుతున్న ధరలకు అనుగుణంగా కేంద్ర, రాష్ట్ర ప్రభుత్వాలు అంగన్‌వాడీలకు వేతనాలు పెంచలేదు. అతి తక్కువ వేతనం కూడా నెలనెలా ఇవ్వడం లేదు. ఐసీడీఎస్ కేంద్ర, రాష్ట్ర ప్రభుత్వం బడ్జెట్‌లో నిధులు తగ్గించారు. కేంద్రం రూ.16,334.88 కోట్లు, రాష్ట్రం రూ.3,116 కోట్లు కేటాయించాయి. రాష్ట్ర ప్రభుత్వం మొత్తంగా న్యూట్రీషన్‌కి బడ్జెట్‌లో నామమాత్రంగా పెంచినా, అంగన్‌వాడీ వేతనాలకు 2017లో రూ.764 కోట్లు కేటాయిస్తే, 2018కి రూ.706 కోట్లు మాత్రమే కేటాయించారు. అంగన్‌వాడీలకు ఏనాడూ నెలనెలా వేతనాలు ఇవ్వరు. ఆన్‌లైన్ చేసిన తరువాత అన్ని జిల్లాల్లో అక్కడక్కడ కొంత మందికి ఆగిపోతున్నాయి. అనంతపురం జిల్లా 6 ప్రాజెక్టులు, శ్రీకాకుళం జిల్లా ఆముదాల వలస ప్రాజెక్టుకి 2017 ఏప్రిల్ నెల జీతాలు ఇవ్వలేదు. అమృత హస్తం బిల్లు, గ్యాసు బిల్లులు, టీఎ బిల్లు, సెంటరు అద్దెలు, ట్రాన్స్‌పోర్ట్ చార్జీలు సంవత్సరాల తరబడి పెండింగ్‌లో ఉన్నాయి. మరోవైపు సెంటర్లు కుదించటానికి 3211 మెమోను తెచ్చారు. ప్రస్తుతం లబ్ధిదారులకు ఫీడింగ్‌ను దూరం చేయటానికి బయోమెట్రిక్ అమలు చేస్తున్నారు. అంగన్‌వాడీ జాబ్ చార్ట్‌లో లేని అనేక రకాల అదనపు పనులు చేయిస్తూ పనిభారాన్ని పెంచారు. జిల్లా, రాష్ట్ర స్థాయిలో ఆందోళనలు జరిగాయి. తరువాత మన యూనియన్‌ను కమీషనర్ చర్చలకు పిలిచి తన పరిధిలో ఉన్న సమస్యలను పరిష్కరిస్తామని హామీనిచ్చిన మేరకు కమీషనరేట్ దగ్గర తలపెట్టిన నిరాహార దీక్షలకు వాయిదా వేశారు. ఆర్థిక మంత్రి బడ్జెట్‌లో వేతనాలు పెంచుతారని వెయ్యికళ్లతో ఎదురుచూసినా ఫలితం లేదు. గత్యంతరం లేని పరిస్థితుల్లో మార్చి 19న చలో విజయవాడకు పిలుపునిచ్చింది.

మన అభ్యర్థన మేరకు సీపీయం పి.మధు, వైఎస్ఆర్సీపీ పి.పార్థసారథి, జనసేన పార్టీ మహేష్ మన పోరాటానికి

మద్దతు ప్రకటించారు. తెలంగాణాలో పెంచిన విధంగా ఆంధ్రాలో కూడా అంగన్‌వాడీలకు వేతనాలు పెరిగేంత వరకు మద్దతుగా ఉంటామన్నారు. కార్మిక సంఘాల నాయకులు సిఐటియు రాష్ట్ర ప్రధాన కార్యదర్శి ఎం.ఎ. గవూర్, ఐఎఫ్‌టియు పోలారి, రామారావు, ఐద్యా రాష్ట్ర కార్యదర్శి డి.రమాదేవి, సిఐటియు అనుబంధ సంఘాలు శ్రామిక మహిళా సమన్వయ కమిటీ, మున్సిపల్, భవన నిర్మాణం, కాంట్రాక్టు అండ్ ఔట్‌సోర్సింగ్, మధ్యాహ్న భోజన పథకం రంగాల నుండి నాయకులు మద్దతు ప్రకటించారు. పోలీసుల ఒత్తిడి మేరకు ఐసీడీఎస్ జె.డి శివపార్వతి ధర్మా వద్దకు వచ్చి అంగన్‌వాడీల వేతనాల పెంపు, పెన్షన్, బయోమెట్రిక్ రద్దు తదితర సమస్యలను ప్రభుత్వం దృష్టికి తీసుకువెళ్తామని తమ పరిధిలో ఉన్న సమస్యలను పరిష్కరిస్తామని హామీనిచ్చారు.

## ఇచ్చిన హామీలు

1. అమృత హస్తానికి రెండు నెలలు అడ్వాన్సులు ఇస్తాము.
2. సెంటర్ అద్దెలు ఇప్పటి వరకు పెట్టిన పెట్టుబడి వర్కర్ల ఖాతాలోనే వేస్తాము. గ్రామాల్లో రూ.750 నుండి రూ.1000 కు, మున్సిపల్ పట్టణాల్లో రూ.3 వేల నుండి రూ.4 వేలకు అద్దె పెంచుతాము.
3. జీ.ఓ ప్రకారం రాష్ట్ర, జిల్లా స్థాయిలో జాయింట్ మీటింగులు జరుపుతాము.
4. పెండింగ్ బకాయిలన్నీ మార్చి నెలాఖరులోపు విడుదల చేస్తాము.
5. ఒంటిపూట బడులు మార్చి 19 నుండి అమలు చేస్తాము.
6. వ్రతినెలా ప్రాజెక్టు మీటింగులు జరుపుతాము.
7. ఆన్‌లైన్ వర్క్ సూపర్వైజర్లదే బాధ్యత.
8. పిల్లలకు సాయంత్రం స్నాక్స్‌ను ఇస్తామని, సబ్సిడీ గ్యాస్ అందిస్తామని హామీనిచ్చారు.

ప్రభుత్వం మూడు నెలల్లోపు తెలంగాణాలో పెంచిన విధంగా అంగన్‌వాడీలకు వేతనాలు పెంచకపోతే పోరాటాన్ని ఉధృతం చేయాలని దానికి ప్రభుత్వమే బాధ్యత వహించాలని ధర్మా సందర్భంగా తెలియజేశారు.



# వేతనాల కాసేం వేలాది మంది ఆశావర్కర్లు 5 గంటలు రోడ్డుపై బైరాయింపు

అంతర్జాతీయ మహిళా దినోత్సవం రోజునైనా రాష్ట్ర ప్రభుత్వం స్పందించక పోతుందా! అంటూ వేలాది మంది ఆశా వర్కర్లు గంపెడంత ఆశతో విజయవాడకు తరలివచ్చారు. ఆశా వర్కర్స్ కు రాష్ట్రంలోని తెలుగుదేశం ప్రభుత్వం గత నాలుగేళ్లుగా హామీల వర్షం కురిపిస్తున్నదేగానీ, ఏ ఒక్క హామీని నెరవేర్చలేదు. ప్రతీరోజు ఆశా వర్కర్లకు నిర్ణీత పని చేయాలని విధి



విధానాలను రూపొందించిన రాష్ట్ర ప్రభుత్వం చిల్లిగవ్వకూడా చెల్లించకుండా వారితో వెట్టి చాకిరీ చేయించుకోవడంపట్ల ఆశా వర్కర్లలో తీవ్ర అసంతృప్తి నెలకొని ఉంది. రాష్ట్రం నలుమూలల నుండి తరలి వచ్చిన ఆశ వర్కర్లలోను భయభ్రాంతులకు గురిచేస్తూ, పోలీసులు పెద్ద ఎత్తున మోహరించడం, వాహనాలను ఏర్పాటు చేయడం, ఆశా వర్కర్లలో మరింత ఆందోళనను రేకెత్తించింది.

“ప్రాణాలైన అర్పిస్తాం. రూ.6 వేలు వేతనం సాధిస్తాం”, ఆశా వర్కర్లను వర్కర్స్ గా గుర్తించాలని, ప్రమాదబీమా క్రింద రూ.5 లక్షలు చెల్లించాలని డిమాండ్ చేస్తూ ఆందోళన చేస్తూ పెద్ద ఎత్తున నినదించారు. రైల్వే స్టేషన్ నుండి బయలుదేరిన ప్రదర్శన ఏలూరు లాకులు మీదుగా అలంకార్ సెంటర్ వరకు చేరాక, వేలాది మంది ఆశా వర్కర్స్ ముందుటెండను సహితం లెక్కచెయకుండా అలంకార్ సెంటర్ ను దిగ్బంధనం చేశారు. రోడ్డుపై బైరాయించిన ఆశా వర్కర్లను చెల్లా చెదురు చేయాలని పోలీసులు ఒక దశలో

చేసినా వ్రయత్నం ఫలించలేదు. వేసవితాపాన్ని తట్టుకోలేక వివిధ జిల్లాలకు చెందిన 7 గురు మహిళలు స్పృహతప్పిపోతే, పోలీసు సహకారంతో విజయవాడలోని ప్రభుత్వ, ప్రైవేట్ హాస్పిటల్స్ కు తరలించి వైద్య సేవలు అందించారు.

అలంకార్ సెంటర్ లో బైరాయించిన ఆశా వర్కర్లను ఉద్దేశించి ఏపి ఆశా వర్కర్స్ యూనియన్ (సిఐటియు) రాష్ట్ర ప్రధాన కార్యదర్శి కె.ధనలక్ష్మి మాట్లాడుతూ, మహిళా ఉద్ధరణ గురించి గొప్పలు చెప్పే తెలుగుదేశం ప్రభుత్వం ఆశా వర్కర్స్ కు తీరని ద్రోహం చేస్తోందని ఆమె విమర్శించారు. గత ఎన్నికలకు ముందు మహిళలను లక్షాధికారులను చేస్తామన్న చంద్రబాబు గారు, ఆశా వర్కర్స్ తో వెట్టి చాకిరీ చేయిస్తున్నారని అన్నారు.

పలుకరింపు, ఇంటింటి సర్వేల పేరుతో ఆశా వర్కర్లతో ఉచిత సేవలు చేయించుకొని వారికి తిండిలేక చేస్తున్న తెలుగుదేశం ప్రభుత్వ విధానాలను తిప్పి కొట్టాలని ఆమె ఆశా వర్కర్లకు పిలుపు నిచ్చారు. పొరుగున ఉన్న తెలంగాణాలో రూ.6 వేలు, కేరళలో రూ.7,500, హర్యానాలో రూ.4,500 చొప్పున ఆశాలకు గౌరవ వేతనం చెల్లిస్తున్నారు. సిఐటియు రాష్ట్ర ఉపాధ్యక్షురాలు కె.స్వరూపరాణి మాట్లాడుతూ తెలుగుదేశం ప్రభుత్వం ఉద్యోగులు, కార్మికుల సమస్యల పట్ల అవలంబిస్తున్న నిరంకుశ వైఖరిని విడనాడాలని ఆమె డిమాండ్ చేశారు. మహిళల అభివృద్ధి గురించి మొసలి కన్నీరు కార్చే చంద్రబాబు ప్రభుత్వం కేంద్ర, రాష్ట్ర ప్రభుత్వ పథకాల్లో పనిచేసే మహిళా ఉద్యోగుల పట్ల వివక్షత చూపడం ఆమె హితవు పలికారు. సిఐటియు రాష్ట్ర కార్యదర్శి కె.ఉమామ హేశ్వరరావుగారు మాట్లాడుతూ రాష్ట్రంలో తెలుగుదేశం ప్రభుత్వం పెట్టుబడిదారులకు ఊడిగం చేస్తూ కార్మిక వర్గాన్ని బలిపశువుల్ని చేస్తుందని ఆయన

ఆరోపించారు. సిఐటియు రాష్ట్ర కార్యదర్శులు ఎన్.సిహెచ్. శ్రీనివాస్, ముజఫర్ అహ్మద్, ఆశా వర్కర్స్ యూనియన్ రాష్ట్ర నాయకులు ఎ.కమల, నాగవేణి, ఎ.శ్యామలారాణి, శ్రీలక్ష్మి, సిహెచ్.పద్మ, శ్రీలక్ష్మి, సుధ, శివకుమారి సిఐటియు రాష్ట్రనాయకులు ఎం.వి.సుధాకర్, దయారమాదేవి తదితరులు ప్రసంగించారు.

## అడిషనల్ డైరెక్టర్ శారద హామీ

అధికారులు తమ ధర్మా దగ్గర వచ్చి స్పష్టమైన హామీ ఇచ్చే వరకు తమ ఆందోళనను విరమించేదిలేదని ఆశా వర్కర్స్ బీప్పించారు. ఉన్నతాధికారుల జోక్యంతో వివాదం సద్దుమనిగింది. పోలీసు అధికారుల చొరవతో మెడికల్ అండ్ హెల్త్ అడిషనల్ డైరెక్టర్ శారద, ఫ్యామిలీ వెల్ఫేర్ జాయింట్ కమీషనర్ ప్రమీల, ఆశా వర్కర్స్ ప్రోగ్రామ్ ఆఫీసర్ నాగమల్లేశ్వరి తదితరులు అలంకార్ సెంటర్ లో రోడ్డుపై బైరాయించిన ఆశా వర్కర్ల వద్దకు వచ్చి యూనియన్ ప్రతినిధి వర్గంతో గంటకు పైగా చర్చలు జరిపారు. అనంతరం ఆందోళనకారులనుద్దేశించి అడిషనల్ డైరెక్టర్ మాట్లాడుతూ ఏప్రిల్ 10వ తేదీలోపు జాయింట్ మీటింగ్ ఏర్పాటు చేసి సమస్యలన్నీ పరిష్కరిస్తామని ఇందుకు సంబంధించిన రాతపూర్వకమైన నోటీసును శుక్రవారం నాడు అందజేస్తామని బహిరంగంగా ప్రకటించారు. వివిధ జిల్లాల్లో బకాయి వేతనాలను వెంటనే చెల్లించేందుకు తగిన చర్యలు తీసుకుంటామని కూడా వారు హామీనిస్తూ ఆందోళన విరమించమని అధికారులు చేసిన విజ్ఞప్తికి ఆశా వర్కర్లు శాంతించి ఆందోళన విరమించారు. ఇచ్చిన హామీలను నెరవేర్చకపోతే భవిష్యత్ లో ఆందోళనా పోరాటాలు ఉధృతం చేస్తామని రాష్ట్ర ప్రభుత్వం చేయిస్తున్న సేవలకు వేతనాలను చెల్లించకపోతే ఆసేవలన్నింటినీ బహిష్కరిస్తామని ఏపి ఆశా వర్కర్స్ యూనియన్ (సిఐటియు) రాష్ట్ర కమిటీ ప్రకటించింది.



## శ్రామిక మహిళల్లో విస్తృతంగా పనిచేయాలి

శ్రామిక మహిళా జాతీయ సమన్వయ కమిటీ మార్చి 22న కేరళ రాష్ట్రంలో కోజ్కోడ్లో జరిగింది. ఈ సమావేశం గత కార్యక్రమాలను సమీక్షించి భవిష్యత్ కర్తవ్యాలను రూపొందించింది. రాబోయే మూడు నెలల కాలంలో శ్రామిక మహిళా రాష్ట్ర కమిటీలు ఏర్పాటు చేయాలి. ఇప్పటికే ఉన్న కమిటీల ఫంక్షనింగ్ బాగా మెరుగుపరచాలి. మహాసభలో నిర్ణయించిన విధంగా సిఐటియు అనుబంధ సంఘాలు, ఫెడరేషన్లు, ఎక్కడైతే మహిళలు, పురుషులు కలసి పనిచేస్తున్నారో అక్కడ మహిళా సభకమిటీలు ఏర్పాటు చేయాలి. మహిళా కార్మికుల ప్రత్యేక సమస్యలను చర్చించి వాటి పరిష్కారం కోసం కృషిచేయాలి. మహిళా కార్మికుల అభివృద్ధికి నిర్ణయాత్మక వేదికల్లో వారిని ప్రమోట్ చేయడానికి

ప్రత్యేక కృషి జరగాలి. శ్రామిక మహిళలు-వర్గ దృక్పథంతో డాక్యుమెంట్ను శ్రామిక మహిళా సమన్వయ కమిటీ, సిఐటియు సమావేశాల్లో చర్చించాలి. పని ప్రదేశాల్లో

ద్వారా సిఐటియు కార్యక్రమాల్లో అవగాహన కల్పించాలి. శ్రామిక మహిళా సదస్సులో ఆమోదించుకున్న చార్టర్ ఆఫ్ డిమాండ్స్ను వీలైనన్ని ఎక్కువ రంగాలు శ్రామిక మహిళల్లో



లైంగిక వేధింపులపై వర్క్ షాపులో తీసుకున్న నిర్ణయాలను అమలు చేయాలి. శ్రామిక మహిళా సమన్వయ కమిటీ సమావేశాలు రాష్ట్ర, జిల్లా స్థాయిలో ఏర్పాటు చేయడం

విస్తృతంగా ప్రచారం చేయాలి. రాష్ట్ర స్థాయిలో మహిళా కార్యకర్తలకు, స్కీం వర్కర్లకు కాకుండా కేంద్ర స్థాయిలో శిక్షణా తరగతులు నిర్వహించాలి.

ఇంటర్నేషనల్ ఉమెన్స్ డే నెల్లూరు ప్రభుత్వ వైద్యశాల్లో మాట్లాడుతున్న కె.ధనలక్ష్మి

## రైల్వే కాంట్రాక్ట్ మహిళా కార్మికులందరికీ చట్టాలన్నింటిని అమలు చేయాలి

రైల్వే కాంట్రాక్ట్ వర్కర్స్ యూనియన్ (సిఐటియు) ఆధ్వర్యంలో అంతర్జాతీయ మహిళా దినోత్సవం సందర్భంగా మార్చి 8న రైల్వే మహిళా కాంట్రాక్ట్ కార్మికులతో విజయవాడ దుర్గాపురం యూనియన్ ఆఫీసులో సదస్సు జరిగింది. ఈ సదస్సుకు

ఈ సదస్సులో ముఖ్య అతిథిగా హాజరైన ఆలూరి సుధాకర్ మాట్లాడుతూ మహిళా కార్మికులకు చట్ట ప్రకారం ఉన్న హక్కులు మహిళా కార్మికులకు సమాన పనికి సమాన వేతనం, ప్రసూతి సెలవులు, ఉద్యోగ భద్రత తదితర చట్టాలన్నీ రాజ్యాం గంలో ఉన్న వాటి ప్రకారం అమలు చేయాలని, అందుకు మహిళా కార్మికులందరూ సంఘటితమై ఐక్యంగా కదలాలని పేర్కొన్నారు.

వి.వి.ఎల్.నరసింహం, ఎస్.ఎం. సుభానీ, ఎన్.సీ హెచ్. శ్రీనివాస్ మాట్లాడుతూ ప్రభుత్వ విధానాల వల్ల శ్రామిక మహిళలపై

అనేక భారాలు పడుతున్నాయని, తమ హక్కుల రక్షణకై ఐక్యంగా పోరాడాలని, అందుకు సిఐటియు ఎల్లవేళలా అండదండలిస్తుందని తెలిపారు.




విజయవాడ రైల్వే స్టేషన్ కోచింగ్ డిపో తదితర డిపార్ట్మెంట్స్ నుండి మహిళా కార్మికులు హాజరయ్యారు.

షేక్ జరీనా బేగం అధ్యక్షతన జరిగిన



ఇంటర్నేషనల్ ఉమెన్స్ డే సందర్భంగా రైల్వే పర్మినెంట్ మహిళా ఉద్యోగుల సదస్సులో ప్రసంగిస్తున్న కె.స్వరూపరాణి





# వెలుగు వీడిఎ లకు రూ.5 వేలు వేతనం చెల్లించకపోతే సెర్ప్ ఆఫీసును ముట్టడిస్తాం

వెలుగు వీడిఎ (యానిమేటర్స్)లకు రూ.5 వేలు చెల్లించాలని, గుర్తింపు కార్డులు ఇవ్వాలని, 5 లక్షల ప్రమాదబీమా సౌకర్యం, ఉద్యోగ భద్రత కల్పించాలని డిమాండ్ చేస్తూ ఎ.పి వెలుగు వి.ఓ.ఎ ఉద్యోగుల సంఘం (సిఐటియు) రాష్ట్ర కమిటీ ఆధ్వర్యంలో 'ఫలో విజయవాడ' కార్యక్రమం జరిగింది. రాష్ట్ర

రకరకాల సర్వేలు చేయిస్తూ సర్వీసు రుసుం చెల్లించడం లేదు. రోజు రోజుకి పని భారం పెరుగుతోంది. పేదరిక నిర్మూలన పేరుతో నడుపుతున్న మహిళా సాధికారిత సంస్థలో వీడిఎల పనికి గుర్తింపు, గౌరవం, వేతనం లేదు. దీర్ఘకాలంగా వేతనం లేకుండా పనిచేయించడం ఏ రకంగా సమంజసమో

ఏలిన వారు చెప్పాలి.


మహిళా సాధికారిత కోసం పనిచేసిన వారికే సాధికారత లేదు. 20 వేల మంది వీడిఎ లతో ప్రభుత్వం వెట్టి చాకిరి చేయిస్తోంది. పేద మహిళల కోసం పనిచేస్తున్న వీడిఎ లను

ఆ పేద మహిళల దగ్గరే వేతనాలు వసూలు చేసుకోమనడం ఏ రకంగా నబబో ప్రభుత్వమే చెప్పాలి.

వీడిఎలకు 5 వేల రూపాయల వేతనం చెల్లించాలని, గుర్తింపు కార్డులు ఇవ్వాలని, పని భద్రత కల్పించాలని, రూ.5 లక్షల ప్రమాదబీమా చెల్లించాలని డిమాండ్ చేస్తూ ఆందోళనకారులు పెద్ద ఎత్తున నినదించారు. రైల్వే స్టేషన్ నుండి ఉదయం 11 గంటలు బయలుదేరిన ప్రదర్శన మండుటెండను సహితం లెక్క చేయకుండా సిఐటియు జెండాలు, డిమాండ్స్ ప్లకార్డులు ప్రదర్శిస్తూ ఏలూరు లాకులమీదుగా ర్యాలీ అలంకార్ సెంటర్ వరకు కొనసాగింది. అనంతరం సాయంత్రం 4 గంటల వరకు యూనియన్ రాష్ట్ర అధ్యక్షులు టి.మద్దిలేటి అధ్యక్షతన ధర్నా నిర్వహించారు. పీడీఎఫ్ ఎంఎల్సీ బొడ్డు నాగేశ్వరరావు ముఖ్య అతిథిగా ప్రసంగించారు. మంత్రిగారిని, ప్రిన్సిపల్ సెక్రటరీని పలు మార్లు కలిసి వినతిపత్రం అందించామని ప్రభుత్వం చలనం లేకుండా వ్యవహరిస్తోందని పేర్కొన్నారు. ప్రజా ప్రతినిధులకు వేతనాలు

పెంచడం తప్ప కార్మికులు ఉద్యోగుల సమస్యలను వాళ్ల జీత భత్యాలు ప్రభుత్వానికి పట్టడం లేదని గర్హించారు. శానసమం డలిలో వీడిఎల వేతనాల విషయం నిలదిస్తామని హామీ ఇచ్చారు. యూనియన్ రాష్ట్ర ప్రధాన కార్యదర్శి కె.ధనలక్ష్మి మాట్లాడుతూ మహిళా సాధికార సంస్థలో పని చేసే మహిళలకే గౌరవం, గుర్తింపు లేదని ఆవేదన వ్యక్తం చేశారు. 20 ఏళ్లగా పని చేస్తున్న వీడిఎలకు వేతనాలు చెల్లించ కుండా వెట్టిచాకిరి చేయిస్తుందన్నారు. గత ప్రభుత్వం ఇచ్చే వేతనాలను కూడా ఎగ్గొట్టిన ఘనత తెలుగుదేశం ప్రభుత్వానికే దక్కిందని విమర్శించారు. తెలంగాణ రాష్ట్ర ప్రభుత్వం వి.ఓ.ఎ.లకు నెలకు రూ.5 వేల వేతనం చెల్లిస్తున్న పద్ధతిలో మన రాష్ట్ర ప్రభుత్వం కూడా చెల్లించాలని డిమాండ్ చేశారు. జూన్ నెలలోపు సమస్య పరిష్కారించకుంటే సెర్ప్ ఆఫీసును ముట్టడిస్తామని హెచ్చరించారు. కాంట్రాక్ట్ ఔట్సోర్సింగ్ యూనియన్ రాష్ట్ర నాయకులు ఏ.వి నాగేశ్వరరావు ప్రసంగిస్తూ తెలుదేశం ప్రభుత్వం ఉద్యోగులు కార్మికుల సమస్యల పట్ల అవలంబిస్తున్న నిరంకుశ వైఖరిని విడనాడాలని డిమాండ్ చేశారు. మధ్యాహ్న భోజనం పథకం రాష్ట్ర కార్యదర్శి డి. రమాదేవి, శ్రామిక మహిళా నాయకులు ఎ.కమల, శ్యామలా రాణి సిఐటియు నాయకులు డి.లక్ష్మీనారాయణ, వాడ గంగ రాజు, యూనియన్ రాష్ట్ర నాయకులు ప్రభుదాస్, మణి, రూప, శేఖర్, మంగ, అరుణ, దుర్గాభవాని, ప్రసాద్, జగన్నాథం, నిర్మలమ్మ, సంపూర్ణ, రెడ్డప్ప, కృష్ణమ్మ, మురళి తదితరులు ధర్నాలో ప్రసంగించారు.

యూనియన్ అధ్యక్ష, ప్రధాన కార్యదర్శులు టి. మద్దిలేటి, కె. ధనలక్ష్మి రాష్ట్ర కమిటీ సభ్యులు సెర్ప్ సీఈఓ డా॥ఎం. కృష్ణమోహన్ కి వినతి పత్రం అందించారు. సమస్యను ప్రభుత్వం దృష్టికి తీసుకువెళ్తామని ఆయన హామీ ఇచ్చారు.



నలుమూలల నుండి వీడిఎలు పెద్ద సంఖ్యలో విజయవాడకు తరలి వచ్చారు. ఉమ్మడి రాష్ట్రంలో వీడిఎలకు ప్రభుత్వం నుండి 2 వేలు, గ్రామ సంఘం నుండి 3 వేల రూపాయలు ఇతర పనులకు సర్వీసు రుసుం చెల్లించేవారు. రాష్ట్ర విభజన తరువాత తెలుగుదేశం అధికారంలోకి వచ్చాక వీడిఎలకు చెల్లిస్తున్న 5 వేల రూపాయల గౌరవ వేతనాన్ని నిలిపివేసింది. రాష్ట్రంలోని 70 లక్షల మంది పొదుపు మహిళలకు సారథ్యం వహిస్తున్న వీడిఎల పట్ల ప్రభుత్వం నిర్లక్ష్యంగా వ్యవహరించడం సిగ్గుచేటు.

పొదుపు సంఘాల ఏర్పాటు, నిర్వహణలో వీడిఎలు నిరంతరం శ్రమిస్తూ ప్రభుత్వ సభలకు ప్రజలను సమీకరించడం, ప్రభుత్వ పథకాల ప్రచారం అమలుకు నిరంతరం కృషిచేస్తున్న వీడిఎ లను గాలికొది లేసింది. ప్రభుత్వానికి అవసరమైన అన్ని రకాల సేవలు అందిస్తున్న వీడిఎల పట్ల ప్రభుత్వం కక్షపూరితంగా వ్యవహరిస్తోంది. ప్రభుత్వం వీడిఎలతో ఏళ్ల తరబడి పని చేయిస్తూ కనీస వేతనం చెల్లించడం లేదు, కార్మికులుగా కూడా గుర్తించడం లేదు.



## సర్వశిక్షా అభియాన్ కాంట్రాక్ట్, ఔట్సోర్సింగ్, పార్ట్ టైం ఉద్యోగుల 'చేరా విజయవాడ'

సర్వ శిక్షా అభియాన్ ప్రాజెక్టులో పనిచేస్తున్న కాంట్రాక్ట్, ఔట్ సోర్సింగ్, పార్ట్ టైం ఉద్యోగులకు సుప్రీంకోర్టు తీర్పు ప్రకారం సమాన పనికి సమాన వేతనం

చెయ్యాలని డిమాండ్ చేస్తూ జేఏసీ రాష్ట్ర కమిటీ ఆధ్వర్యంలో మార్చి 12న సర్వ శిక్షా అభియాన్ లో పని చేస్తున్న కాంట్రాక్ట్, ఔట్ సోర్సింగ్ ఉద్యోగులు విజయవాడ ధర్మా

చౌక్ లో ఉదయం 11.00 గంటల నుండి సాయంత్రం వరకు రిలే దీక్షలు, మార్చి 13 తేదీన చలో విజయ వాడ రైల్వే స్టేషన్ నుండి ర్యాలీ, ధర్మా చౌక్ వద్ద ధర్మా జరిగింది. రాష్ట్ర ప్రభుత్వం వెంటనే స్పం

ఐ.ఈ.ఆర్.టిలు, కంప్యూటర్ ఆపరేటర్స్, మెసెంజర్స్, కేజీవీబీ స్పెషల్ ఆఫీసర్స్, టీచర్స్, ఎ.ఎన్.ఎం.లు, అకౌం టెంట్లు, వాచ్ మెన్లు, అటెండర్లు, ఫిజియో థెరపిస్టు, డి.పి.ఓ ఆఫీసులో పనిచేస్తున్న కంప్యూటర్ ఆపరేటర్స్, మెసెంజర్స్, ఎస్.ఎస్.ఎ సైట్ ఇంజినీర్స్, తదితర కేటగిరీల ఉద్యోగులు ఆందోళనల్లో పాల్గొంటున్నారు.

ధర్మానుద్దేశించి పీడీఎఫ్ ఎమ్మెల్సీలు వై.శ్రీనివాసులరెడ్డి, బొడ్డు నాగేశ్వరరావు, కాంట్రాక్ట్, ఔట్ సోర్సింగ్ ఉద్యోగుల జేఏసీ చైర్మన్ ఏ.వి.నాగేశ్వరరావు, సెక్రటరీ జనరల్ ఎం.బాలకాశి మాట్లాడుతూ తెలిపారు. సిపియం రాష్ట్ర కార్యదర్శివర్గ సభ్యులు వి.కృష్ణయ్య, శ్రామిక వికాస్ సంఘటన్ నాయకులు యజ్ఞనారాయణ మద్దతు తెలియ జేశారు. కాంట్రాక్టు ఉద్యోగుల కర్నూలు జిల్లా జేఏసీ ప్రధాన కార్యదర్శి ఏ.నాగరాజు, ప్రైవేట్ విద్యాసంస్థల ఉద్యోగ నాయకులూ నూర్ మహ్మద్ తదితరులు కూడి మద్దతు ప్రకటించారు.



చెల్లించాలని, పీఎఫ్, ఈఎస్ఐ కొనసాగించాలని, పీఏబీ ప్రకారం వేతనాలు పెంచాలని, 180 రోజుల ప్రసూతి సెలవులు అమలు చేయాలని, సర్వీసు ఔట్ సోర్సింగ్ విధానాన్ని రద్దు చేయాలని, కాంట్రాక్టు పద్ధతిలోనే నియామకాలు కొనసాగించాలని, ఉద్యోగ భద్రత కల్పించాలని, రెగ్యులరైజ్

దించి సమస్యలను పరిష్కరించాలని జేఏసీ విజ్ఞప్తి చేసింది.

సర్వ శిక్షా అభియాన్ లో రాష్ట్రవ్యాప్తంగా పనిచేస్తున్న ఆర్ట్ వర్క్స్ హెల్త్ & ఫిజికల్ ఎడ్యుకేషన్ పార్ట్ టైం కాంట్రాక్టు ఇన్ ట్రైక్టర్స్, క్లస్టర్ రిసోర్స్ వర్సన్స్, డి.ఎల్.ఎం.టి, కోఆర్డినేటర్స్,

## బీఎస్ఎన్ఎల్ క్యాబువల్, కాంట్రాక్టు ఉద్యోగుల సమస్యలపై 'చేరా సీజీఎం'

బీఎస్ఎన్ఎల్ లో రాష్ట్రవ్యాప్తంగా పనిచేస్తున్న క్యాబువల్, కాంట్రాక్ట్ ఉద్యోగుల సమస్యలపై 'చేరా సీజీఎం' కార్యక్రమాన్ని నిర్వహించారు. నాన్ లిస్టెడ్ క్యాబువల్స్ (బినామీ)లను కాంట్రాక్టు పద్ధతిపై నియమించాలి, కాంట్రాక్ట్, క్యాబువల్ తదితర ఉద్యోగులందరికీ సుప్రీంకోర్టు తీర్పు ప్రకారం సమాన పనికి సమాన వేతనం అమలు చేయాలి, అందర్నీ రెగ్యులరైజ్ చేయాలి, ఎస్టిఎస్ఆర్లోని కాంట్రాక్టు ఉద్యోగులందర్నీ కొనసాగించాలి, అన్ని కేటగిరీల ఉద్యోగులకు సామాజిక భద్రత పథకాలు, పిఎఫ్, ఈఎస్ఐ, లీవులు, 180 రోజుల వేతనంతో కూడిన మెటర్నటీ లీవులు వర్తింపజేయాలని కోరుతూ జరిగిన ధర్మాను బీఎస్ఎన్ఎల్ ఎంప్లాయిస్ యూనియన్

సర్కిల్ ప్రెసిడెంట్ ప్రభాకరరావు ప్రారంభించారు. సర్కిల్ ప్రధాన కార్యదర్శి పి.అశోక్ బాబు, ఆఫీసర్ల అసోసియేషన్ ఎస్ఎన్ఈఏ ప్రధాన కార్యదర్శి ఎస్.ఉమామహేశ్వరరావు, బీఎస్ఎన్ఎల్ క్యాబువల్ కాంట్రాక్టు ఎంప్లాయిస్ యూనియన్ అధ్యక్షులు ఏ.వి. నాగేశ్వరరావు, ప్రధాన కార్యదర్శి ధర్మారావు, బీఎస్ఎన్ఎల్ ఎంప్లాయిస్ యూనియన్ డిప్యూటీ సెక్రటరీ రామారావు, అధ్యక్షులు బాలాజీ, రమేష్ బాబు తదితరులు పాల్గొన్నారు. బీఎస్ఎన్ఎల్ లో అతి తక్కువ వేతనాలతో కాంట్రాక్ట్, ఔట్ సోర్సింగ్ ఉద్యోగులు పనిచేస్తున్నారు. వేలాది మందితో బీఎస్ఎన్ఎల్ యాజమాన్యం ఈ ఉద్యోగులతో బినామీలుగా పనిచేయించుకుంటూ



కనీస వేతనాలు అమలు చేయడం లేదు. ఏళ్ల తరబడి పనిచేయించుకుంటూ కనీసం వీరి పేర్లను నమోదు చేయడం లేదు. పీఎఫ్, ఈఎస్ఐ సౌకర్యాలు వీరికి అమలు చేయడం లేదు. కాంట్రాక్ట్, నాన్ లిస్టెడ్ క్యాబువల్ లేబర్ (బినామీ), క్యాబువల్ మజ్దూర్, టీఎస్ఎం తదితర కేటగిరీలతో అతి తక్కువ వేతనాలతో పనిచేయించుకుంటున్నారని వక్తలు నిరసించారు.



## లోకో రన్నింగ్ స్టాఫ్ ధర్నా

తమ సమస్యలు పరిష్కరించాలని, ఆలిండియా లోకో రన్నింగ్ స్టాఫ్ అసోసియేషన్ పిలుపు మేరకు విజయవాడ డివిజన్ కమిటీ ఆధ్వర్యన స్థానిక డిఆర్ఎం

రాష్ట్ర ప్రభుత్వాలు ఉద్యోగ, కార్మికులను బానిసలుగా చూస్తున్నాయని విమర్శించారు. చట్టాలను అమలు చేయకుండా మొండి వైఖరి ప్రదర్శిస్తున్నాయన్నారు. ఉద్యోగ, కార్మిక

వేస్తున్నాయని ఆవేదన వ్యక్తం చేశారు. డివిజన్ అధ్యక్ష, కార్యదర్శులు ఎం.వెంకటేశన్, కె.రామకృష్ణ మాట్లాడుతూ 1980 ఫార్ములా ప్రకారం రన్నింగ్ స్టాఫ్ కు కిలో మీటరేజ్ రేటును తక్షణమే అమలు చేయాలన్నారు. బ్రాలీ బ్యాగులతో రైల్వే పరికరాలను లోకో పైలెట్లతో మోయించే ఉత్తర్వులను ఉపసంహరించుకోవాలన్నారు. ఎక్స్ప్రెస్ లోకో పైలెట్లకు 6 గంటల పని విధానం అమలు తదితర డిమాండ్లను సత్వరం పరిష్కరించాలని లేనిపక్షంలో సమ్మెకుదిగి రైల్వేను దిగ్బంధిస్తామని పేర్కొన్నారు. ఈ కార్యక్రమంలో రైల్వే కాంట్రాక్ట్ వర్కర్స్, ఎంప్లాయిస్ యూనియన్ రాష్ట్ర కన్వీనర్ వీవీఎల్ నరసింహులు, డివిజన్ కార్యదర్శి ఎస్కె సుభానీ, పశ్చిమ కృష్ణా సిఐటియు కార్యదర్శి బి.సత్తిబాబు, వీఎస్ఎన్బీ రావు తదితరులు పాల్గొన్నారు.




కార్యాలయం వద్ద మాన్ ధర్నా నిర్వహించారు. సిఐటియు రాష్ట్ర ఉపాధ్యక్షులు పి.అజయకుమార్ ధర్నాకు మద్దతు తెలుపుతూ మాట్లాడారు. కేంద్ర,

వ్యతిరేక విధానాలను అవలంబిస్తూ, కార్పొరేట్, బడా బాబులకు కొమ్ము కాస్తూ, భారీగా రాయితీలు ప్రకటించి పబ్లిం గడుపుకుంటూ, కార్మిక హక్కులను హరించి

## మున్సిపల్ కార్మికుల ధర్నా

విజయవాడ నగరపాలక సంస్థ పరిధిలో కార్మికుల సమస్యల పరిష్కారంతో పాటు 151 జీఓ ప్రకారం వేతనాలు అమలు

అమలు చేయాలని, పని భారం తగ్గించాలని వేధింపులు నిలుపుదల చేయాలని, రూ.100 పెనాల్టీలను రద్దుచేయాలని కార్మికులు పెద్ద పెట్టున నినాదాలు చేశారు.



ధర్నానుద్దేశించి యూని యన్ నగర ప్రధాన కార్యదర్శి ఎం.డేవిడ్ మాట్లాడుతూ 2017 డిసెంబర్ 18 నుంచి 22 వరకు ఐదు రోజుల పాటు నిర్వహించిన నిరవధిక సమ్మె కాలపు వేతనాన్ని విడుదల చేయాలని డిమాండ్ చేశారు. జీఓ


చేయాలని డిమాండ్ చేస్తూ మున్సిపల్ కార్పొరేషన్ వర్కర్స్ యూనియన్ (సిఐటియు). ఆధ్వర్యంలో కార్పొరేషన్ ప్రధాన కార్యాలయం వద్ద ధర్నా నిర్వహించారు. సమ్మె కాలపు ఒప్పందాలు

151 ప్రకారం స్వీపర్స్ కు రూ.12 వేల వేతనం ఇవ్వాలని, ఇంజనీరింగ్ లోని కాంట్రాక్ట్ కార్మికులకు స్కిల్డ్, సెమీస్కిల్డ్ వారికి పెంచిన వేతనాలు అమలు చేయాలని కోరారు.

## కనీస వేతన సవరణపై నిర్ణయం చెప్పండి: హైకోర్టు

హైకోర్టు ఏపీ, తెలంగాణాలో కార్మికుల కనీస వేతనాల సవరణలో జరుగుతున్న జాప్యంపై దాఖలైన పిటిషన్ ను హైకోర్టు విచారించింది. అడ్వైజరీ బోర్డల ప్రతిపాదనల ఆధారంగా పిటిషనర్ల సమర్పించిన వినతులను పరిగణనలోకి తీసుకుని మూడుమాసాల్లో నిర్ణయం ప్రకటించాలని ఆయా ప్రభుత్వాలను కోర్టు ఆదేశించింది. కాగా తెలుగు రాష్ట్రాల్లో గత ఐదేళ్లుగా కార్మికుల కనీస వేతనాలను సవరించలేదని పిటిషనర్లు కోర్టుకు తెలిపారు.

ప్రత్యేక హోదా కోసం జర్నలిస్టులు చేస్తున్న ఆందోళనకు సిఐటియు మద్దతు తెలుపుతున్న ఏ.వి.నాగేశ్వరరావు





## వీఆర్ఏల వేతన పెంపు కోరుతూ 'చలో విజయవాడ'

గ్రామ రెవెన్యూ సహాయకుల వేతనాల పెంపు జీఓ విడుదల చేయాలని, నామినీలను వీఆర్ఏలుగా నియమించాలని, ఇతర డిమాండ్స్ సాధన కోసం మార్చి 22న ఎ.పి గ్రామ రెవెన్యూ సహాయకుల సంఘం రాష్ట్ర కమిటీ ఆధ్వర్యంలో 'చలో విజయవాడ' కార్యక్రమం జరిగింది. ఈ సందర్భంగా విజయవాడ రైల్వే స్టేషన్ నుండి అలంకార్ సెంటర్ వరకు ర్యాలీ అనంతరం ధర్నా చౌక్ వద్ద మహాధర్నా జరిగింది. ఈ కార్యక్రమంలో 13 జిల్లాల నుండి వేలాది మంది వీఆర్ఏలు పాల్గొన్నారు.

గ్రామ రెవెన్యూ సహాయకుల సమస్యలు పరిష్కారం కోసం నాలుగు సంవత్సరాలుగా వివిధ రూపాల్లో పోరాటాలు చేస్తున్నారు. 2017లో మార్చి 24న వేలాది మంది చలో విజయవాడ నిర్వహించారు. జూలై 24, 25 తేదీల్లో 36 గంటలపాటు కలెక్టరేట్ వద్ద వంటా-వార్చు కార్యక్రమం, ఆగస్టు 24 నుండి సెప్టెంబర్ 5 వరకు 13 రోజులపాటు విజయవాడలో రిలే నిరాహార దీక్షలు, గత సంవత్సరం సెప్టెంబర్ 5న వేలాది మందితో చలో విజయవాడ కార్యక్రమాలు జరిగాయి. ఫలితంగా

డిమాండ్స్ పరిష్కరిస్తామని రెవెన్యూ మంత్రి హామీ ఇవ్వడంతో ఆందోళనలు విరమించారు. ఐక్య పోరాటాలతో స్పందించిన ప్రభుత్వం 2017 అక్టోబర్ 5న మన సంఘం నాయకత్వంతో చర్చలు జరిపింది. ఈ సందర్భంగా ప్రధాన డిమాండ్స్ను ప్రభుత్వం అంగీకరించింది.

వేతనం రూ.10,500కు పెంచుతామని, నామినీలను వీఆర్ఏలుగా నియమిస్తామని, పెన్షన్ రూ.2 వేలు ఇస్తామని, డీఏ రూ.300 పెంచుతామని, అటెండర్, వాచ్మెన్, ప్రమోషన్స్ కోటా 20 శాతం నుండి 30 శాతానికి పెంచుతామని, మట్టి ఖర్చు రూ.15 వేలు చేస్తామని, తెల్లరేషన్ కార్డులకు వీఆర్ఏలను కూడా అర్హులు చేస్తూ జీ.ఓ విడుదల చేస్తామని 2017 అక్టోబర్ 5న చర్చల సందర్భంగా ప్రభుత్వం అంగీకరించింది. ఈ డిమాండ్స్లో డీఏ పెంపు, తెల్లరేషన్ కార్డులు, మట్టి ఖర్చు డిమాండ్స్ మినహా ప్రధాన డిమాండ్స్పై జీ.ఓ విడుదల చేయలేదు. వేతనాల పెంపు ప్రతిపాదనల ఫైల్ రెవెన్యూ శాఖా మంత్రి నుండి ముఖ్యమంత్రికి చేరి 3 నెలలవుతున్నా ఇప్పటి వరకు జీఓ విడుదల

కాలేదు. వేతన పెంపు జీఓ విడుదల చేయాలని ఇప్పటికే మంత్రిని, అధికారులను పలుమార్లు కలిసినా ఫలితం లేదు. వెంటనే వేతనాల పెంపు జీఓ విడుదల చేయాలని, ఇతర డిమాండ్స్ నెరవేర్చాలని మార్చి 22న 'చలో విజయవాడ' కార్యక్రమం జరిగింది. ఉదయం 11.00 గంటలకు విజయవాడ రైల్వే స్టేషన్ నుండి ర్యాలీ, అనంతరం మహా ధర్నా కార్యక్రమం జరిగింది.

సిఐటియు రాష్ట్ర ప్రధాన కార్యదర్శి ఎం.ఎ.గవూర్ హాజరై మద్దతు తెలియజేశారు. వీఆర్ఏ సంఘం రాష్ట్ర అధ్యక్షులు ఎన్.పెద్దన్న అధ్యక్షత వహించారు. రాష్ట్ర ప్రధాన కార్యదర్శి ఎం.బాలకాశి, రాష్ట్ర ఉపాధ్యక్షులు జి.ధైర్యం, అప్పలస్వామి, వీరభద్రరావు, మీసాల కృష్ణమూర్తి, బొడ్డు వెంకటరత్నం, పాతూరి ప్రభాకర్ రావు, రాధాకృష్ణ, రాష్ట్ర సహాయ కార్యదర్శులు వివేకానంద, మధుకృష్ణ రాష్ట్ర నాయకులు సత్యరాజు, జయరాజు, ఆంజనేయులు, రోశయ్య, పి.ల్లి.నుబ్బారావు, రాజు, సంఘయ్య, హజరతయ్య, అల్లబకాశ్, శివ, వివిధ జిల్లాల నాయకులు పాల్గొన్నారు.


### ఇంటి పనివారికి గుర్తింపుకార్డులివ్వాలి

స్నేహ ఇంటి పనివారల సంఘం, కృష్ణా జిల్లా తూర్పు కమిటీ జనరల్ బాడీ సమావేశం గుడివాడలో కె.చిన్న శాంతమ్మ అధ్యక్షతన జరిగింది. ఈ సమావేశంలో రాష్ట్ర సిఐటియు నాయకురాలు కె.స్వరూపరాణి పాల్గొన్నారు. అనంతరం ఇంటి పనివారలందరికీ గుర్తింపుకార్డులు ఇవ్వాలనీ, జీఓలు అమలు చేయించాలని, ఉన్న జీఓను పెరిగిన ధరలకు అనుగుణంగా వేతనాలు మార్చాలనీ, ఇళ్లు లేని వారికి ఇళ్లు ఇప్పించాలనీ, నూతన కమిటీని ఎన్నుకోవటం జరిగింది. అధ్యక్షులుగా కె.చిన్న శాంతమ్మ, కార్యదర్శిగా ఎం.లక్ష్మీప్రసన్న మరో ఐదుగురితో ఆఫీసు బేరర్స్, నలుగురితో కమిటీ ఏర్పడింది.

## 108 కాంట్రాక్ట్ కార్మికుల ధర్నా

పెండింగ్లో ఉన్న వేతనాలు వెంటనే చెల్లించాలని డిమాండ్ చేస్తూ 108 కాంట్రాక్ట్ ఎంప్లాయిస్ యూనియన్ ఆధ్వర్యంలో కలెక్టర్ కార్యాలయం ఎదుట ధర్నా నిర్వహించారు. సంఘ అధ్యక్షులు సీహెచ్. రవికుమార్ మాట్లాడుతూ 108 ఎమర్జెన్సీ

అంబులెన్స్లో పనిచేస్తున్న డ్రైవర్, టెక్నీషియన్లను ప్రభుత్వం కాంట్రాక్టు ఉద్యోగులుగా గుర్తించి ఇస్తున్న వేతనంపై 50 శాతం అదనంగా పెంచాలని, ఎనిమిది గంటల పని విధానాన్ని అమలు చేయాలని, ప్రస్తుత నిర్వహణ సంస్థ యుకెసాస్/బీవీజీ కన్సార్షియం నుండి ఎదురవుతున్న సమస్యలు పరిష్కరించాలని, పెండింగ్లో ఉన్న వేతనాలు వెంటనే చెల్లించాలని, అత్యవసర సేవలందిస్తున్న 108 ఉద్యోగులకు ద్యూటీకి రూ.50 చొప్పున ఫుడ్ అలవెన్స్ చెల్లించాలని డిమాండ్ చేశారు.





# నూతన రవాణా బిల్లుతో కార్మికుల ఉపాధికి ముప్పు

నూతన రోడ్డు రవాణా సవరణ బిల్లును రద్దు చేసి రోడ్డు రవాణా రంగాన్ని రక్షించాలని, పెట్రోల్, డీజిల్ను జీఎస్టీ పరిధిలోకి తేవాలని, ట్రాన్స్పోర్ట్ కార్మికులకు ఈఎస్ఐ, పీఎఫ్, పెన్షన్తో కూడిన సమగ్రచట్టం చేయాలని డిమాండ్ చేస్తూ ఆలిండియా రోడ్ ట్రాన్స్పోర్ట్ వర్కర్స్ ఫెడరేషన్, ఎస్డబ్ల్యుఎఫ్, ఎంప్లాయిస్ యూనియన్ ఆధ్వర్యంలో రాష్ట్రవ్యాప్తంగా ప్రదర్శనలు, ధర్నాలు జరిగాయి. విశాఖలో సరస్వతి పార్కు నుంచి జీవీఎంసీ గాంధీ విగ్రహం వరకు ప్రదర్శన నిర్వహించారు. అనంతరం అక్కడ సభ ఏర్పాటు చేశారు. ఈ సందర్భంగా ఆలిండియా రోడ్ ట్రాన్స్ పోర్ట్ వర్కర్స్ ఫెడరేషన్ రాష్ట్ర ప్రధాన కార్యదర్శి ఎస్.ఎ.సుభాష్ మాట్లాడుతూ దేశవ్యాప్తంగా రోడ్డు రవాణా రంగంపై సుమారు 20 కోట్లమంది ఆధారపడి ఉన్నారన్నారు. ఎంపీ యాక్ట్ సవరణ బిల్లు ఆమోదిస్తే ఓనర్, డ్రైవర్లు, చిన్న ఓనర్ల వద్ద డ్రైవర్లుగా పనిచేసే లారీ, ఆటో, ట్యాక్సీ, ట్రాలీ, ప్రైవేట్ బస్సు కార్మికులు ఉపాధి కోల్పోతారని తెలిపారు. ఆర్టీసీ నిర్వీర్యమవుతుందని చెప్పారు. ఆర్టీఓ ఆఫీసులు

ప్రైవేటుపరం అవుతాయన్నారు. సిఐటియు రాష్ట్ర అధ్యక్షులు సీహెచ్.నర్సింగరావు మాట్లాడుతూ ప్రభుత్వానికి, కార్పొరేట్ సంస్థలకు లాభాలు చేకూర్చే నూతన రవాణా సవరణ బిల్లు ప్రజలకు తీవ్రమైన ఆర్థిక

కార్యదర్శి టీపీఆర్ దొర పాల్గొన్నారు. తూర్పుగోదావరి జిల్లా కాకినాడలో ప్రదర్శన, ధర్నా నిర్వహించారు. కాకినాడ జెడ్పీ సెంటర్ నుంచి ఇంద్రపాలెం బ్రిడ్జి వరకూ, అక్కడి నుంచి కలెక్టరేట్ వరకూ ప్రదర్శన



భారాలను తెస్తుందన్నారు. ఈ బిల్లును ప్రజలంతా వ్యతిరేకించాలని సూచించారు. వశ్చిమ గోదావరి జిల్లా ఏలూరు, తాడేపల్లిగూడెంలో ఎస్డబ్ల్యుఎఫ్, ఎంప్లాయిస్ యూనియన్ ఆధ్వర్యం ధర్నాలు నిర్వహించారు. తాడేపల్లిగూడెం ఆర్టీసీ డిపో గ్యారేజ్ వద్ద ధర్నాలో ఎంప్లాయిస్ యూనియన్ రాష్ట్ర కార్యదర్శి ఎంజీ ఆలీ, ఏలూరు ధర్నాలో ఎస్డబ్ల్యుఎఫ్ రీజనల్


చేశారు. గుంటూరు ఆర్టీసీ బస్టాండులో ఎస్డబ్ల్యుఎఫ్, ఎంప్లాయిస్ యూనియన్ నాయకులు, కార్మికులు నిరసన ర్యాలీ చేపట్టారు. కర్నూలులో మోటార్ వర్కర్స్ యూనియన్, లాంగ్ లారీ ఓనర్స్ అసోసియేషన్ ఆధ్వర్యంలో ఆందోళన నిర్వహించారు. సిఐటియు జిల్లా ప్రధాన కార్యదర్శి పీఎస్.రాధాకృష్ణ, ఉపాధ్యక్షులు ఇ.పుల్లారెడ్డి తదితరులు పాల్గొన్నారు.

## సిఐటియు విజయం

దీక్ష 2వ రోజు చెల్లించారు) చేస్తున్నట్లు, మిగిలిన డిమాండ్స్ పరిష్కారానికి ప్రభుత్వం దృష్టికి తీసుకెళ్తామని శిబిరం వద్దకు డిడి వచ్చి హామీ ఇవ్వడంతో వైద్య ఆరోగ్య

ఉద్యోగుల సంఘం అధ్యక్షుడు శెట్టి నాగరాజు దీక్ష చేస్తున్న వారికి నిమ్మరసం ఇచ్చి దీక్షలను విరమింపజేశారు.

పాడేరు ఐటీడీఏ పరిధిలోని ప్రభుత్వ ఆశ్రమ పాఠశాలలో పనిచేస్తున్న ఆరోగ్య కార్యకర్తలు తమ న్యాయమైన డిమాండ్స్ 6 నెలల బకాయి వేతనాలు, ఉద్యోగ భద్రత, న్యూనెట్యూర్క్ (స్పర్క్) సంస్థ ఆధీనంలో ఉండకుండా ప్రభుత్వమే జీతాలు చెల్లించాలని, ఉద్యోగుల రెన్యూవల్ విద్యాసంవత్సరం ప్రారంభం నాటి పూర్తికావాలని, సంస్థ ఇస్తున్న రూ.6 వేలలో అనధికారికంగా కొంత నగదును కోత విధించే విధానం రద్దు మొదలగు వాటిని పరిష్కరించాలని ఐటీడీఏ ఆవరణలో సీఐటియూ ఆధ్వర్యంలో చేసిన నిరాహార దీక్షకు అధికారులు దిగివచ్చి 2 నెలల జీతాలు విడుదల (ఒక నెల జీతం





# విశాఖ స్టీల్ ప్లాంట్ పెట్టుబడులపై అమిత్ షా అబద్ధాలు

**విశాఖపట్నం:** సిఐటియు రాష్ట్ర అధ్యక్షుడు సీ హెచ్.నర్సింగరావు విలేకరుల సమావేశంలో తెలిపిన వివరాలు:

బీజేపీ అధ్యక్షుడు అమిత్ షా ఆంధ్రప్రదేశ్ విభజన చట్టం అమలుపై విడుదల చేసిన 9 పేజీల ప్రకటన పూర్తి అసత్యాల పుట్ట. విశాఖ స్టీల్ ప్లాంట్ కు పెట్టుబడులు రూ.38,500 కోట్లు కేంద్ర ప్రభుత్వం ఇచ్చినట్లుగా ఈ ప్రకటనలో అమిత్ షా పేర్కొన్నారు. ఇది మూర్తి అబద్ధం. విశాఖ స్టీల్ ప్లాంట్ పుట్టినప్పటి నుంచి కేంద్ర ప్రభుత్వం ఇచ్చిన పెట్టుబడి రూ.3,600 కోట్లు మాత్రమే. కేంద్ర ప్రభుత్వం నిధులు సమకూర్చు నందువల్ల 1997-98 నాటికి బ్యాంకులు, వాణిజ్య సంస్థల నుంచి రూ.2950 కోట్లు అప్పుగా తీసుకొని

2015 నాటికి అప్పులన్నీ వడ్డీతో సహా చెల్లించారు. గతంలో ఉత్పత్తి సామర్థ్యం 3.2 మిలియన్ టన్నుల నుంచి నేడు 6.3 మిలియన్ టన్నుల సామర్థ్యానికి పెంచుకోగలిగారు. ఈ విస్తరణ కోసం పెట్టిన పెట్టుబడి రూ.12,500 కోట్లు విశాఖ స్టీల్ ప్లాంట్ లాభాల నుంచి పెట్టింది మాత్రమే. కేంద్ర ప్రభుత్వం అనుమతులు ఇవ్వడానికి సైతం తీవ్ర జాప్యం చేసింది. ఈ సంవత్సరం బడ్జెట్ లో రూ.1,450 కోట్లు కేటాయించినట్లుగా వచ్చిన ప్రకటన కూడా అనుమతులు మాత్రమే. విశాఖ స్టీల్ ప్లాంట్ లోని కోక్ ఓవేన్ బ్యాటరీ 5, కణితి బ్యాలెన్సింగ్ రిజర్వాయర్-2 నిర్మాణానికి కూడా అనుమతులు మాత్రమే.

కానీ విశాఖ స్టీల్ ప్లాంట్ నుంచి కేంద్ర, రాష్ట్ర ప్రభుత్వాలకు డివిడెండ్లు,

పన్నులు రూపంలో నేటికి రూ.35,850 కోట్లు చెల్లించడం జరిగింది. మరోవైపున ప్రైవేట్ స్టీల్ ప్లాంట్ ఎస్ఆర్ స్టీల్స్ రూ.45 కోట్లకుపైగా బ్యాంకుల నుంచి తీసుకున్న పెట్టుబడులు ఎగ్గొట్టారు. పన్నులు చెల్లించ లేదు. అటువంటి ప్రైవేట్ కంపెనీలను కేంద్ర బీజేపీ ప్రభుత్వం ప్రోత్సహిస్తోంది.



విశాఖ స్టీల్ ప్లాంట్ ను వేగంగా ప్రైవేట్ చేయాలని కేంద్ర బీజేపీ ప్రభుత్వం కుట్ర చేస్తోంది. భారతదేశంలో అన్ని ప్రైవేట్, ప్రభుత్వరంగ స్టీల్ ప్లాంట్లకు సొంతగనులు ఉన్నాయి. విశాఖ స్టీల్ ప్లాంట్ కే సొంతగనులు లేవు. అందువల్ల విశాఖ స్టీల్ ప్లాంట్ మొత్తం ఖర్చులో 55 శాతం ముడి ఖనిజానికే ఖర్చు చేయవలసి వస్తోంది. ఇతర స్టీల్ ప్లాంట్లకు టన్ను ముడిఖనిజం రూ.600/-కే లభిస్తుంది. విశాఖపట్నం స్టీల్ ప్లాంట్ సుమారు టన్నుకు రూ. 4,000/- ఖర్చు చేయవలసి వస్తోంది. విశాఖ స్టీల్ ప్లాంట్ ఒడిశాలోని ఓఎండిసిని పూర్తిగా రూ.361 కోట్లు ఖర్చుపెట్టి కొనేసింది. కానీ కేంద్ర ప్రభుత్వం ఒడిశాలోని గనులకు లైసెన్స్ రెన్యూవల్ చేయనందువల్ల ఒక్క టన్ను కూడా నేటికీ

విశాఖ స్టీల్ ప్లాంట్ కు తెచ్చుకో లేకపోయాం. కేంద్ర స్టీల్ శాఖమంత్రి పరిధిలోని ఎన్ఎండిసీ 6 బ్లాకుల్లో ఒక బ్లాకు విశాఖప్లాంట్ కు ఎందుకు కేటాయించరు? ఆంధ్రప్రదేశ్ లోని ప్రకాశం జిల్లాలోని కొణిజేడు, మర్లపాడు ప్రాంతంలోని ఇనువ గనులను

కేటాయించాలని రాష్ట్ర ప్రభుత్వాన్ని స్టీల్ యాజమాన్యం పదే పదే కోరింది. నేటికీ రాష్ట్ర ప్రభుత్వం అనుమతులు ఇవ్వలేదు. రాష్ట్ర ప్రభుత్వం మూడు సంవత్సరాల నుంచి విశాఖ స్టీల్ ప్లాంట్ కు గనులు సమకూర్చాలని కేంద్ర ప్రభుత్వాన్ని ఒక్కసారైనా రాష్ట్ర ప్రభుత్వం అడిగిందా? ఇప్పటికైనా

విశాఖ స్టీల్ ప్లాంట్ కు సొంతగనులు సమకూర్చాలని, ప్రైవేటీకరణ ఆపాలని ఆంధ్రప్రదేశ్ అసెంబ్లీలో తీర్మానం చేయాలని కోరుతున్నాం.

విశాఖపట్నం స్టీల్ ప్లాంట్ కు సొంత గనులు సమకూర్చాలని, ప్రైవేటీకరణ ఆపాలని, నిర్వాసితులకు ఉపాధి కల్పించాలని ఏప్రిల్ 5వ తేదీన “వైజాగ్ స్టీల్ మార్చ్” ఉంటుంది. 3 వేల మంది కార్మికులతో ఉదయం 5 గంటలకు కూర్మన్నపాలెం నేషనల్ హైవే వద్ద స్టీల్ పెవిలియన్ నుంచి మార్చ్ బయలుదేరుతుంది. మధ్యాహ్నం 12.30 గంటలకు విశాఖ కలెక్టరేట్ కు చేరుకుంటుంది. కార్మికులు, ప్రజలు “వైజాగ్ స్టీల్ మార్చ్” కు సంఘీభావం తెలపాలని కోరుతున్నాం.



# మధ్యపూ భోజన పథకం కొరకుల ధర్మా

గుంటూరు జిల్లా కొల్లిపర మండల కార్యాలయం ముందు మధ్యాహ్న భోజన పథకం కొరకుల యూనియన్ ఆధ్వర్యంలో

ధర్మా జరిగింది. చండిబిడ్డతో సహా ధర్మాలో పాల్గొన్నారు. కొల్లిపర మండలంలో మధ్యాహ్న భోజన పథకాన్ని అక్షయపాత్ర

ఫౌండేషన్కు ఇచ్చేయాలని ప్రభుత్వం, అధికారులు వర్కును బెదిరింపులకు గురిచేస్తున్నారు. స్కూల్ కమిటీ తీర్మానం చేయకున్నా అధికారులే స్వయంగా లెటర్లు పంపి హెడ్ మాస్టర్లతో బలవంతంగా సంతకాలు పెట్టిస్తున్నారు. 15 సంవత్సరాల నుంచి పనిచేస్తున్న వారిని తొలగించి అక్షయ పాత్ర వారికి ఈ పథకాన్ని అప్పగించడం అత్యంత దుర్మార్గమని ఆందోళనకారులు ఆవేదన వ్యక్తం చేశారు.



## జీ.ఓ నెం.27ను సవరించాలని నేషనల్ హెల్త్ మిషన్ ఉద్యోగుల ధర్మా

రాష్ట్ర వైద్య ఆరోగ్య శాఖలో నేషనల్ హెల్త్ మిషన్ ఉద్యోగులు కీలక భూమిక పోషిస్తున్నారు. రెగ్యులర్ ఉద్యోగులతో సమానంగా విధులు నిర్వహిస్తున్నారు. సుప్రీంకోర్టు సమాన పనికి సమాన వేతనం తీర్పు ఇచ్చి ఉంది.

అనేక రాష్ట్రాల్లో రెగ్యులర్ ఉద్యోగులతో సమానంగా వేతనాలు, రెగ్యులరైజేషన్, ఇతర సౌకర్యాలు కల్పిస్తున్నారు. నేషనల్ హెల్త్ మిషన్ ఉద్యోగుల వేతనాల్లో అసమానతలు ఉన్నాయి. ఆంధ్రప్రదేశ్లో జీఓ 27ను మార్పు చేయడం ద్వారా హెల్త్ మిషన్ ఉద్యోగులకు వేతనాల్లో పెంపుదల



ఉండాలని కోరుతున్నారు.

ఒకే కేడర్ ఉద్యోగులకు ఒకే వేతనం అమలు చెయ్యాలి, సుప్రీంకోర్టు తీర్పు ప్రకారం ఎన్ హెచ్ఎంలోని అన్ని విభాగాల్లోని ఉద్యోగులకు సమాన పనికి సమాన వేతనం ఇవ్వాలి. వేతనాల్లో ఉన్న వ్యత్యాసాలను


సవరించాలి. 35 రోజుల సాధారణ సెలవుల సౌకర్యం కల్పించాలని, ఎన్ హెచ్ఎం ఉద్యోగులందరినీ రెగ్యులరైజ్ చేయాలని, 2017 ఏప్రిల్ 1 నుండి పెరిగిన వేతనాల ఎరియర్స్ చెల్లించాలని డిమాండ్ చేస్తూ నేషనల్ హెల్త్ మిషన్ ఉద్యోగులు ధర్మా నిర్వహించారు. ధర్మానుద్దేశించి ఎమ్మెల్యే బొడ్డునాగేశ్వరరావు, యూనియన్ గౌరవాధ్యక్షులు ఏ.వి.నాగేశ్వరరావు, రాష్ట్ర జనరల్ సెక్రటరీ పలివెల శ్రీనివాసరావు, తాళ్లూరి వెంకటేశ్వర్లు, జి.దయామణి, ఎ.సులోచన, శ్రీనయ్య, డి.ఎన్.వి.ప్రసాద్, వై.నేతాజీ తదితరులు ప్రసంగించారు.

## మెడికల్ & హెల్త్ ఉద్యోగుల ధర్మా

వైద్య ఆరోగ్య శాఖలో డిఎస్సీ ద్వారా నియమించబడి 17 ఏళ్లుగా పీఆర్సీ ప్రకారం వేతనాలు తీసుకుంటూ ఇతర అలవెన్సులు ఎఫ్టీఏ, హెచ్ఆర్ఏ, డీఏ పొందుతూ హెల్త్ అసిస్టెంట్లు, ఫార్మసిస్టులు, ల్యాబ్ టెక్నిషియన్లు, స్టాఫ్ నర్సులు పనిచేస్తున్నారు. మార్చి 16న విడుదల చేసిన జీఓ ఎమ్ఎస్ నెంబర్ 27 వారి వేతనాలు, అలవెన్సులు రద్దు చెయ్యడం అన్యాయం. మంత్రివర్గ ఉపసంఘం 2017 ఏప్రిల్ నుండి అమలు చెయ్యాలని ప్రతిపాదించగా జీఓ 27లో 2018 ఏప్రిల్

నుండి అమలు చేస్తామనడం అన్యాయం. జీఓ 27కు కింది మార్పులు చేస్తూ సవరించాలని విజ్ఞప్తి చేస్తున్నారు.

కాంట్రాక్ట్ పారామెడికల్ సిబ్బందికి గతంలోవలె గ్రాస్ శాలరీని వర్తింపచేయడమే కాక ఎప్పటికప్పుడు పెరిగిన డి.ఏ, హెచ్ఆర్ఏ, ఎఫ్టీఏలను వర్తించేలా జీఓ 27ను మార్పు చేయాలి. కన్సాలిడేట్ పే విధానాన్ని రద్దు చేయాలి, డిఎస్సీ కాంట్రాక్ట్ పారా మెడికల్ ఉద్యోగులను రెగ్యులరైజ్



చేయాలని కోరుతూ ధర్మా నిర్వహించారు. పీడిఎఫ్ ఎమ్మెల్యే బొడ్డు నాగేశ్వరరావు నాయకత్వంలో అధికారులను కలసి వినితిపత్రం అందించారు.



# ఫీజులు, పెనాల్టీలు తగ్గించటానికి ప్రభుత్వంతో మాట్లాడతాం

పెంచిన ఫీజులు, పెనాల్టీలు తగ్గించాలని డిమాండ్ తో మార్చి 28న విజయవాడలోని ట్రాన్స్‌పోర్ట్ కమీషనర్ కార్యాలయం దగ్గర జరిగిన ధర్నా వద్దకు గొల్ల అడిషనల్ ట్రాన్స్‌పోర్ట్ కమీషనర్ వచ్చి ఈ సమస్యపై రాష్ట్ర ప్రభుత్వంతో మాట్లాడి సాధ్యమైనంత త్వరలోనే ఈ భారాన్ని తగ్గించటానికి చర్యలు తీసుకుంటామని హామీ ఇచ్చారు.

కేంద్ర ప్రభుత్వం గెజిట్ నెం.894 ద్వారా ట్రాన్స్‌పోర్ట్ రంగంలో చలానాలు, పెనాల్టీలను వివరీతంగా పెంచుతూ ప్రతిపాదనలు చేసింది. కేంద్ర ప్రభుత్వ ప్రతిపాదనను అనుసరించి రాష్ట్ర ప్రభుత్వం సర్క్యులర్ మెమో నెం.81/ఆర్/2017ను విడుదల చేసింది. పెంచిన చలానాలు, పెనాల్టీల వల్ల ట్రాన్స్‌పోర్ట్ రంగం మనుగడ ప్రమాదకరంగా పరిణమించింది. గతంలో రాష్ట్రవ్యాప్తంగా ఆందోళనలు చేపట్టిన నేపథ్యంలో చలానాలు, పెనాల్టీలను తగ్గిస్తామని హామీనిచ్చి నేటికీ తగ్గించలేదు.

ఫీజులు, పెనాల్టీలు తగ్గించాలని డిమాండ్ చేస్తూ మార్చి 28న విజయవాడలో ట్రాన్స్‌పోర్ట్ కమీషనరేట్ కార్యాలయం దగ్గర యూనియన్ రాష్ట్ర అధ్యక్షులు కె.శివాజీ అధ్యక్షతన జరిగిన ధర్నాలో యూనియన్ ప్రధాన కార్యదర్శి ఆర్.వి నరసింహారావు మాట్లాడుతూ రాష్ట్ర ప్రభుత్వం ఆటో కార్మికులపై వేధింపులు మానుకోవాలని, అన్యాయంగా పెంచిన ఫీజులు, పెనాల్టీలను తక్షణమే రద్దు చేయాలని డిమాండ్ చేశారు.

రవాణా రంగంలో కనెక్టివ్ ట్రాన్స్‌పోర్టుగా ఆటో రంగం పల్లెలు, పట్టణాలు తేడా లేకుండా రోజురోజుకూ అభివృద్ధి చెందుతోంది. చదువుకున్న నిరుద్యోగులతోపాటు గ్రామీణ ప్రాంతాల్లో వ్యవసాయ పని దినాలు తగ్గిపోయి ఉపాధి కోసం అత్యధిక మంది గ్రామీణ ప్రజలు స్వయం ఉపాధి కోసం ఆటో రంగంలో పెరుగుతున్నారు.

కేంద్ర ప్రభుత్వం గెజిట్ నోటిఫికేషన్ నెం.184/4.3.2017న ఇచ్చింది. రూల్

32, 81లోని నిబంధనల ప్రకారం ప్రతిపాదించిన చలానాలు, పెనాల్టీలను రాష్ట్ర ప్రభుత్వాలు తగ్గించుకోవచ్చని స్పష్టంగా తెలియజేసింది. అయినా రాష్ట్ర ప్రభుత్వం చలానాలు, పెనాల్టీలను తగ్గించలేదు. వెంటనే తగ్గించాలని ప్రభుత్వానికి విజ్ఞప్తి చేస్తున్నాం. ఆటో రంగంలో ఉపాధి పొందుతున్న కార్మికులకు ఫిట్ నెస్ ఆలస్యమయ్యిందనే పేరుతో రోజుకు రూ.50 పెనాల్టీ భరించరాని భారంగా పరిణమించింది. రాష్ట్ర ప్రభుత్వం తక్షణమే స్పందించి కేంద్ర గెజిట్ ను అనుసరించి చలానాలు, పెనాల్టీలు తగ్గించాల్సిందిగా డిమాండ్ చేస్తున్నాం. ఈ ధర్నాలో ఆల్ ఇండియా రోడ్డు ట్రాన్స్‌పోర్ట్ వర్కర్స్ ఫెడరేషన్ అఖిల భారత కార్యదర్శి ముజఫర్ అహ్మద్ ప్రసంగించారు. రాష్ట్ర నాయకులు కె. దుర్గారావు, సురేష్, వాడ గంగరాజు, దుర్గావలి, కరిముల్లా తదితరులు పాల్గొన్నారు.

## బిఎస్ఎన్ఎల్ ఎస్టిఆర్లో కాంట్రాక్టు ఉద్యోగుల

### రెండు రోజుల సమ్మె

బీఎస్ఎన్ఎల్లో రాష్ట్రవ్యాప్తంగా పనిచేస్తున్న ఎస్టిఆర్లోని కాంట్రాక్ట్ ఉద్యోగుల సమస్యలపై మార్చి 26, 27 తేదీల్లో రెండు రోజుల సమ్మె నిర్వహించారు. 30 శాతం మంది కాంట్రాక్ట్ ఉద్యోగులను తొలగించాలని కార్పొరేట్ ఆఫీసు ఇచ్చిన ఆదేశాలకు అనుగుణంగా మార్చి 31లోగా ప్రస్తుతం పనిచేస్తున్న ఉద్యోగుల్లో 30 శాతం మందిని తొలగించడానికి సర్కిల్ ఆఫీసు ఆదేశాలిచ్చింది. ఈ ఆదేశాలను వ్యతిరేకిస్తూ రెండు రోజుల సమ్మెను నిర్వహించాలని బిఎస్ఎన్ఎల్ కాంట్రాక్టు, క్యాజువల్ ఎంప్లాయిస్ యూనియన్ సిఐటియు

నోటీసునిచ్చింది. ఏపి తెలంగాణా రెండు రాష్ట్రాలు మద్రాసు ఎస్టిఆర్ సర్కిల్లో ఉన్నందున పై తేదీల్లో సమ్మె నిర్వహించాలని రెండు రాష్ట్రాల కమిటీలు నిర్ణయించి నోటీసునిచ్చాయి. సమ్మె రెండు రోజున చెన్నైలోని సర్కిల్ సిజిఎం ఆఫీసు ముట్టడి చేయాలని నిర్ణయించాయి.

రాష్ట్ర వ్యాప్తంగా మొదటి రోజు సమ్మె నూరు శాతం జయప్రదమైంది. దీంతో యజమాన్యం మన యూనియన్ తో చర్చలు జరిపి ఉద్యోగులెవర్నీ ప్రస్తుతం తొలగించమని, సమస్యలపై మేనేజ్మెంట్ చర్చిస్తామని హామీనిచ్చింది.

## పెరల్ డిస్టిలరీ కార్మికుల సమ్మె

ప్రకాశం జిల్లా సింగరాయకొండ పెరల్ డిస్టిలరీ కార్మికులు వేతనాలు, పనిభద్రత, మహిళలపై వేధింపులు, కులం పేరుతో అసభ్యంగా మాట్లాడటం, కనీస వేతన చట్టం ప్రకారం వేతనాలు చెల్లించాలని డిమాండ్ చేస్తూ 1300 మంది దినసరి కార్మికులు, 200 మంది పర్మినెంట్ కార్మికుల సమ్మెకు దిగారు. 5 నుండి 20 సంవత్సరాలు సీనియార్డ్ ఉన్న కార్మికులతో 200 నుండి 260 రూపాయల దినసరి కూలితో చాకిరి చేయిస్తున్నారు. చట్టం ప్రకారం రూ.360 రోజుకూలీ ఇవ్వాలి ఉండగా ఫ్యాక్టరీ యజమాన్యం రూ.260 ఇస్తోంది. కార్మికుల డిమాండ్స్ వెంటనే పరిష్కరించాలని సిఐటియు రాష్ట్ర కార్యదర్శి కె.ఉమామహేశ్వరరావు, శ్రామిక మహిళా సమన్వయ కమిటీ కన్వీనర్ కె.ధనలక్ష్మి కార్మికులకు మద్దతుగా పాల్గొన్నారు.



# ఆప్టరాల భార్యగా

- అప్పరాజు నాగజ్యోతి

“ఏమ్మా, ఇప్పుడెలా ఉంది?” నుదుటి మీద చేయి వేసి అడిగిన అమ్మవైపు అయోమయంగా చూస్తూ-

“నువ్వేమిటమ్మా ఇక్కడ?” అన్నాను.

“నిన్ను ఈ ఆస్పత్రిలో చేర్చి, ఈరోజుకి సరిగ్గా పదోరోజు దీపూ. ఇన్నాళ్లూ నువ్వు మూసిన కన్ను తెరవకుండా ఉంటే అల్లుడుగారు ఎంత కంగారు పడ్డాడ నుకున్నావు? నీకెన్ని సేవలు చేశాడో! నిన్ను కంటికిరెప్పలా చూసుకున్నాడనుకో. ‘గండం గడిచినట్లే’ అని డాక్టర్లూ, ‘ఆస్పత్రిలో

మంచం మీద అడ్డంగాపడి నిద్రపోతున్నాడు. ఏమీ తోచక ఇల్లంతా కలియచూస్తుండగా అక్కడే ఉన్న శ్రీరాముడి ఫోటో మీద పడింది నా దృష్టి. ఫోటో మీద దట్టంగా ‘పేరుకు పోయిన దుమ్ముని దులుపుదామని లేచి చూస్తే, దానికింద నాలుగు మడతలుగా పెట్టి ‘ఉన్న కాగితం కనిపించింది.

‘ఏదో ఉత్తరంలా ఉందే’ అనుకుంటూ కాగితాన్ని చేతిలోకి తీసుకున్నాను. ముత్యాలలాంటి దనస్తారిని చూస్తూనే పోల్చుకున్నా, అది సూర్య చేతిరాతనని.

సాయంతో హాస్పిటల్‌కి తీసుకొచ్చాను. ‘డెంగ్యూ’ అని చెప్పి నీకు ట్రీట్‌మెంట్ మొదలుపెట్టారు డాక్టర్లు. ఎప్పుడూ చలాకీగా తిరుగుతుండే నిన్నలా హాస్పిటల్ బెడ్‌మీద చూస్తుంటే నాకు చెప్పలేనంత బెంగగానూ, చాలా అధైర్యంగానూ అనిపించింది దీపూ. నా బలమూ, ధైర్యమూ, శక్తి అన్నీ నువ్వేనని నాకు ఆ క్షణనే అర్థమైంది.

డాక్టర్ రాసిచ్చిన ఇంజక్షన్లని ఫార్మసీలో కొన్న తరవాత డబ్బులకోసమని జేబులో చేయి పెడితే నీ ఉత్తరం చేతికి తగిలింది. ఇన్నేళ్ల నుంచీ నిన్ను నేనింతలా బాధపెడుతున్నానన్న విషయం ఆ ఉత్తరం చదివాకగానీ నాకు తెలీలేదు దీపూ. ఇంత చదువుకున్న నేనూ ఒక సగటు మగాడిలా ప్రవర్తించానన్న విషయం తలచుకుంటేనే బాధగానూ సిగ్గుగానూ అనిపించింది. నా తప్పు నాకు తెలిసొచ్చింది దీపూ. నేను నీ అంత చక్కగా రాయలేను కానీ, ఒక్క విషయం మాత్రం నిజం... నువ్వు నా ప్రాణం, నువ్వు లేకుండా నేను లేను. నాకు తెలీకుండానే నేను చేసిన తప్పులకి నన్ను శిక్షించొద్దు... ప్లీజ్!

ఎప్పటికీ... నీ సూర్య

నేను చదవడం పూర్తయ్యేటప్పటికి సూర్య లేచినట్లున్నాడు. “నన్ను క్షమించు దీపూ” అంటూ నా చేతులు పట్టుకున్నాడు. నేనేం మాట్లాడలేదు.

“నువ్వు నీ ఫీలింగ్స్‌ని అప్పుడప్పుడూ నాతో పంచుకున్నప్పటికీ నేను తేలిగ్గా తీసుకున్నాను. మగాడిగా పుట్టాను కదూ, అందుకే త్వరగా అర్థం చేసుకోలేక పోయాను. వెరీవెరీ సారీ దీపూ. అన్నట్లు, నీ రిజిగ్నేషన్ లెటర్‌ని నువ్వు చెప్పినట్లుగా నీ ఆఫీసులో ఇవ్వలేదు. దానికి బదులుగా నువ్వు కొన్నాళ్లు సిక్‌లీవ్ పెడుతున్నట్లుగా మీ బాస్‌కి ఈమెయిల్ చేశాను. నా తప్పు నేను తెలుసుకున్నాను దీపూ. ఇంకా నీ నిర్ణయంలో మార్పు లేకపోతే, నీతోపాటే నేనూనూ. నీకు శ్రీరాముడంటే ఇష్టమైతే, నాకు నువ్విష్టం”



మేముంటాం, మీరు ఇంటికివెళ్లి విశ్రాంతి తీసుకోండి అల్లుడుగారూ’ అని ఎంత చెప్పినా కూడా వినకుండా నీకోసం నిద్రాహారాలు మానుకుని ఎలా ప్రాణం మీదకు తెచ్చుకున్నాడో చూడు.”

అమ్మ చెప్తుంటే అప్పుడే చూశాను పక్కనే మరో మంచం మీద పడుకున్న సూర్యని.

కళ్లు లోతుకిపోయి నీరసంగా, డీలాపడ్డ వాడిలా ఉన్న సూర్యాని చూస్తుంటే దుఃఖం ముంచుకొచ్చింది.

ఆస్పత్రి నుంచి డిశ్చార్జ్ అయి ఇంటికి వచ్చిన నాలుగురోజులకి నా ఆరోగ్యం గురించిన జాగ్రత్తలన్నీ చెప్పి ఊరికి వెళ్లిపోయారు అమ్మా నాన్నా.

బాగా అలసిపోయాడేమో సూర్య

అత్రంగా నా కళ్లు ఉత్తరంలోని అక్షరాలవెంట పరుగులు తీశాయి.

దీపూ,

ఆ రోజున పెన్‌డ్రైవ్‌ని ఇంట్లో మరచిపోవడంతో ఆఫీసు నుంచి ఇంటికి వచ్చాను. ల్యాప్‌టాప్ పక్కనే ఉన్న పెన్‌డ్రైవ్‌ని జేబులో వేసుకుంటుండగా దానిమీద నువ్వు పెట్టిన ఉత్తరం కనిపించడంతో హడావుడిగా దాన్ని కూడా జేబులోకి తోసేసి ఆఫీసుకి వెళ్లిపోయేంతలో, ఎన్నడూలేనిది మంచం మీద ఒళ్లెరక్కుండా నిద్రపోతున్న నువ్వు కనిపించావు. పగలు నీకెప్పుడూ నిద్రేపట్టదు. అలాంటిది ఇంత గాఢంగా పడుకున్నావేమిటా అని నీ నుదుటి మీద చేయి వేసి చూస్తే, నీ ఒళ్లు కాలిపోతోంది. వెంటనే పక్కంటి మామీ



అంటున్న సూర్య మాటలకి నా వదనంలో మెరుపు.

తనాశించిన సమాధానం నా కళ్ళలో దొరికిందేమో, ఆనందంగా నా ముంగురులని సవరిస్తూ నన్ను దగ్గరకి తీసుకున్నాడు.

ఈ నెలరోజుల్లోనూ సూర్యలో నేనూహించనంత మార్పు. పెళ్లికి మునుపు సూర్యని చూస్తున్నట్టుగానే ఉంది నాకు. సాధారణంగా ఏదైనా వ్యక్తిత్వ వికాసానికి సంబంధించిన క్లాసుకి వెళ్లినా లేదా అలాంటి పుస్తకాన్ని చదివినా దాని ప్రభావం మనమీదా, మన ప్రవర్తన మీదా కొన్నాళ్ళపాటే ఉంటుంది. మరి సూర్యలో కనిపిస్తున్న ఈ మార్పు తాత్కాలికమా లేక శాశ్వతమా అన్నదైలమాలో నేనుండగానే అనుకోని సర్ప్రైజ్. ఆరోజు ఆదివారం. ఆఫీసుకి వెళ్లే పని ఉండదు కాబట్టి, తీరిగ్గా కాఫీ తాగుతూ మ్యాగజైన్ లో నా ఫేవరేట్ స్టోరీ సెక్షన్ ని తెరిచి ఆ వారం కథని చదవడం మొదలుపెట్టాను.

లేఖా రూపంలో రాసిన కథలా ఉంది.

ప్రియమైన మీకు,

ఈరోజు మన ఇరవైఐదో పెళ్లిరోజు కావడంతో సిల్వర్ జూబ్లీ ఫంక్షన్ ని ఆర్గాటంగా చేయాలని పిల్లలు ముచ్చటపడ్డారు. కానీ, మీకిలాంటివన్నీ ఇష్టముండవని నేనే వాళ్ళని గట్టిగా వారించాను. మన పదో పెళ్లిరోజు సందర్భంగా మా అన్నావదినలు, హోటల్ లో పార్టీని ఏర్పాటు చేసినప్పుడు, ఆ పార్టీ జరుగుతున్నంతసేపూ మీరు ఎలా ముళ్ళమీద కూర్చున్నట్టుగా కూర్చున్నారో, ఆ రాత్రి ఇంటికి వచ్చిన తరువాత నామీద ఎంత చిరాకుపడ్డారో నేనింకా మరిచి పోలేదు.

పాతిక వసంతాల మన వైవాహిక జీవితంలో ఎన్నో అడుగులు కలిసి నడిచాం, మరెన్నో బాధ్యతల్ని కలిసి పంచుకున్నాం. మీ జీవన సహచరిగా నా వంతు పాత్రని నేను సరిగ్గానే పోషించాననుకుంటున్నాను. కానీ, మీతో పంచుకోని, పంచుకున్నా మీరు పట్టించుకోని కొన్ని సంగతులని మీకు వివరించాలన్నదే నా ఆరాటం. అంతేకాదు, నా జీవితంలో మీతో చర్చించకుండా నేను తీసుకోబోతున్న మొట్టమొదటి అతి ముఖ్యమైన

నిర్ణయాన్ని మీకు తెలిపేందుకు ముందుగా, మీకు కొన్ని విషయాలని తెలియచేయడం నా కర్తవ్యం అని కూడా భావిస్తున్నాను.

మీకు గుర్తుందా, పాతికేళ్ళకి మునుపు జరిగిన మన ప్రధానానికి పెళ్లికి మధ్యనున్న నాలుగు నెలల వ్యవధిలో, మీరు నెలకి రెండు మూడుమార్లు వైజాగ్ నుంచి హైదరాబాద్ కి వచ్చేవారు. ఇద్దరం కలిసి సిటీ మొత్తం చుట్టేస్తూ ఎంతో సరదాగా గడిపేవాళ్ళం, మనసులు విప్పి మాట్లాడుకునేవాళ్ళం, భవిష్యత్తు గురించి ప్లాన్స్ వేసుకునేవాళ్ళం. ఆ రోజుల్లో నువ్వు నాకెన్నెన్ని కానుకలని ఇచ్చి సర్ప్రైజ్ చేసేవాడివో గుర్తుందా, టైటాన్ రాగా గోల్డ్ వాచ్, ముత్యాల సెట్, ఇంకా నాకెంతో ఇష్టమైన లావెండర్ కలర్ డిజైన్ చీర... ఎన్నో లెక్కలేదు. అవన్నీ చూసిన నా ఫ్రెండ్స్, కజిన్స్ 'పెళ్లికి ముందే ఇన్ని బహుమతులైతే, పెళ్లి తరువాత ఇంకెన్నో' అంటూ నన్ను ఆటపట్టించేవాళ్ళు. అమ్మానాన్నలైతే నా అదృష్టానికి మురిసిపోయారు. నేనూ అలాగే అనుకుని ఆనందపడ్డాను.

నాకు టైఫాయిడ్ జ్వరం వస్తే, మా అమ్మానాన్నలకి ఫోన్ చేసి పిలిపించేసి దాంతో నీ బాధ్యత తీరిపోయినట్టుగా ఆఫీసుకి వెళ్లిపోయావు. ఆ రోజున నా మనసెంత గాయపడిందో తెలుసా?

కానీ, పెళ్లయిన తర్వాత మీ నుంచి నేనెటువంటి కానుకలనీ అందుకోలేదు. మొదట్లో తీవ్రమైన ఆశాభంగానికి గురయ్యాను, ఆ తర్వాత అలవాటు పడిపోయాను.

కానీ, నాకు ఆశ్చర్యం కలిగించే విషయమేమిటంటే... మీరు ఇప్పటికీ మీ స్నేహితులకీ, బంధువులకీ తరచుగా కానుకలనిస్తుంటారు- ఎందుకని సూర్యా? 'సర్ప్రైజ్ లూ బహుమతులూ మనుషుల్ని ఎంతో థ్రిల్ చేస్తాయి. బంధాల్ని మరింత ధృఢం చేస్తాయి' అనే కదూ. కానీ, మీ దృష్టిలో భార్యకు అలాంటి థ్రిల్స్ అవసరం లేదు. ఫియాస్సీ నుంచి నా స్టేట్స్ భార్యకి మారగానే మీ బహుమతులకి నేను అనర్హురాలనైపోయాను కదూ. భార్యతో బంధాన్ని నిలుపుకోవడానికి ప్రత్యేకంగా కష్టపడవలసిన అవసరం లేదు,

ఆఫ్టరాల భార్యగా. అంతే కదూ!

పెళ్లికి ముందు నువ్వు మా ఇంటికి భోజనానికి వచ్చినప్పుడు, నీకోసం నేనే స్వయంగా వండి దగ్గరుండి వడ్డించినప్పుడు, ఒక్కో వంటకాన్నీ ఎంతో మెచ్చుకుంటూ తిన్నావు. ఆ రోజున నీ మాటలకే నా కడుపు నిండిపోయిందంటే నమ్ము! మన పెళ్లయ్యాక ఎన్నోమార్లు నువ్వు నీ ఫ్రెండ్స్ నీ, కొలీగ్స్ నీ ఫ్యామిలీస్ తోపాటుగా మన ఇంటికి భోజనానికి ఆహ్వానిస్తుండేవాడివి. నేనూ సంతోషంగా వండిపెట్టేదాన్ని. వాళ్ళంతా నా వంటని పొగుడుతూ 'చాలా అదృష్టవం తుడివి సూర్యా' అంటూ నిన్ను అభినందిస్తుండేవారు. ఎంతమంది మెచ్చుకున్నా నా మనసులో ఏదో తెలియని లోటు. నీనుండి మెప్పుదలని ఆశిస్తుండేదాన్నేమో... చాలా డిజప్పాయింట్ అవుతుండేదాన్ని.

పెళ్లికి ముందు తప్ప ఆ తరువాతెప్పుడూ నువ్వు నా వంటని మెచ్చుకోలేదు. అదే నీ కొలీగ్ భార్య చేసిన ఏ చిన్న వంటకాన్నయినా సరే ఎంతో మెచ్చు కుంటావు. అంతవరకూ ఎందుకు... మీ అక్క వేసవి సెలవుకి మనింటికి వచ్చినప్పుడు 'మ్యాగీ' చేసినా సరే, ఒకటే పొగుడుతూ తింటావు. ఆవిడ సరదాగా పూరీలు చేసేందుకని కిచెన్ లోకి వెళితే, నువ్వు తనతో కబుర్లు చెబుతూ, తను పూరీలు ఒత్తిస్తుంటే నూనెలో వాటిని వేయిస్తావు. ఇన్నేళ్ల మన వైవాహిక జీవితంలో ఏనాడైనా, నాతో అలా కబుర్లు చెబుతూ నాకు వంటలో సాయం చేశావా సూర్యా? ఇదేమాట ఆ రోజున నేనడిగితే నువ్వేమన్నావు... 'మా అక్క వచ్చేది సంవత్సరానికి ఒక్కసారి' అని కదూ. నన్నూ సంవత్సరంలో ఒక్కరోజే మెచ్చుకో, నాకూ ఒక్కరోజే సాయం చేయి సూర్యా. దాంతోనే తృప్తిపడతాను నేనూను. ఆ ఒక్కరోజు కోసం ఎదురుచూస్తూ మిగిలిన మూడువందల అరవైనాలుగు రోజులూ ఆనందంగా గడిపేస్తాను. కానీ నువ్వలా చేయవు. ఎందుకంటే నేను అక్కని కాదుగా, అమ్మతోనో మరెవరితోనో 'తమ్ముడు చాలా మారిపోయాడు' అని ఫిర్యాదు చేయడానికి. ఆఫ్టరాల భార్యనిగా, టేకెన్ ఫర్ గ్రాంటెడ్.

సశేషం.



(17 పేజీ తరువాయి భాగం)

నిబంధనలు జత చేయవలసి ఉంటుందని నిబేదిక పేర్కొంది. సాక్షులపై ముద్దాయిల బెదిరింపులు చర్యలకు పాల్పడుతున్నారని 2015లో ఎస్సి, ఎస్టి అత్యాచారాల నిరోధక చట్టానికి కొన్ని సవరణలు చేసి పార్లమెంట్ ఆమోదించింది. ఈ చట్టం 2016 జనవరి 26 నుండి అమలు లోకి వచ్చింది. అయినా దళిత గిరిజనులపై దాడులు, అత్యాచారాలు పెరుగుతూనే ఉన్నాయని హోంశాఖ నివేదిక పేర్కొంది. నేషనల్ క్రైమ్ రిపోర్టు 2017 పరిశీలిస్తే దళితులపై 40,401 దాడులు జరగగా 2016లో 40,801 దాడులు, అత్యాచారాలు జరిగాయి. ఉత్తరప్రదేశ్లో ఎస్సి, ఎస్టి లపై 10,426 దాడులు, అత్యాచారాల కేసులు నమోదయ్యాయి. ఆ తరువాత బీహార్, రాజస్థాన్లలో ఎక్కువగా దాడులు జరిగినట్లు రిపోర్టులో పేర్కొన్నారు. దళిత మహిళలపై 3,172 దాడులు, అత్యాచారాలు జరగగా 2,541 రేప్ కేసులు నమోదయ్యాయి. గిరిజనులపై 2014లో 6,827 దాడులు జరిగినట్లు నమోదు కాగా 2016లో 6,568 కేసులు నమోదయ్యాయి. పోలీసులు 2016లో 11 వేలకు పైగా కేసులు నమోదు చేయగా కేవలం అందులో సగానికి పైగా కేసులకు మాత్రమే చార్జిషీట్ దాఖలు చేశారు. 4,546 కేసులు విచారణ పూర్తయితే 700 కేసులలో మాత్రమే ముద్దాయిలకు జరిమానా లేదా స్వల్ప శిక్షలు పడ్డాయి. 3,845 కేసులను కొట్టివేశారు. అంటే శిక్షలు పడ్డ కేసులు కేవలం 15 శాతం మాత్రమే. వాస్తవం ఈ విధంగా ఉండగా దీనికి భిన్నంగా సుప్రీంకోర్టు వ్యాఖ్యానించటం మనుషాదాన్ని నెత్తిన పెట్టుకోవడమే.

మన దేశంలో గ్రామాల్లోను, పట్టణాల్లో కూడా కులతత్వం, అంతరానితనం, సామాజిక అసమానతలు వివిధ రూపాల్లో కొనసాగుతున్నాయి. కులతత్వానికి వునాదిగా గ్రామాలు

నిలుస్తున్నాయని డాక్టర్ అంబేద్కర్ ఏనాడో చెప్పాడు. నేటికీ దళితుల మీద దాడులు, వివక్ష, దళిత మహిళలపై మానభంగాలు, గ్రామాలలోనే ఎక్కువగా జరుగుతున్నాయి. కాని అగ్ర కుల భూస్వాముల రాజకీయ పెత్తనం వల్ల చాలా వరకు ఇవి వెలుగు లోకి రావడం లేదు. మన రాష్ట్రంలో 1984లో కారంచేడులో దళితులపై దాడి చేసి అతి దారుణంగా ఐదుగురిని హతమార్చారు. ఈ కేసులో కింది కోర్టు కొంత మందికి శిక్షలు వేయగా దోషులు హైకోర్టుకు అప్పీల్ చేయగా శిక్షలు పడిన వారిని నిర్దోషులుగా తీర్పు చెప్పి వారిని విడుదల చేసింది. 1991లో చుండూరులో అగ్ర కుల భూస్వాములు 8 మంది దళితులను అతి దారుణంగా తరిమి తరిమి నరికి చంపారు. 2007లో కొంత మందికి సైఫల్ కోర్టు శిక్షలు వేయగా 2014లో హైకోర్టు సరైన ఆధారాలు లేవని కేసులు కొట్టివేసింది. అగ్ర కుల భూస్వాములు గ్రామాల్లోని దళిత పేటలపై అతి కిరాతకంగా దాడి చేసి చంపివేసిన ఘటనల్లో ఎస్సి, ఎస్టి చట్టాన్ని బనాయించలేదు. దళిత సంఘాలు రాష్ట్ర వ్యాప్తంగా ఆందోళన చేయగా ఎస్సి, ఎస్టి కేసును చేర్చడం జరిగింది. కేసును త్వరగా పూర్తి చేయడానికి ప్రతేక కోర్టు వేయాలని దళిత సంఘాలు రాజకీయ పార్టీలు డిమాండ్ చేయగా ప్రభుత్వం తలొగ్గి ప్రత్యేక కోర్టు వేయవలసి వచ్చింది. కాని ప్రత్యేక కోర్టులు ఇచ్చిన తీర్పులను హైకోర్టు కొట్టి వేసి అగ్ర కుల భూస్వాముల ముద్దాయిలకు అండగా నిలిచింది. కింది కోర్టులు ఎంతో పరిశీలన చేసి ఇచ్చిన తీర్పుకు విలువ లేకుండా పోయింది. అందరూ నిర్దోషులైతే దోషులెవరన్నది కోర్టు చెప్పలేకపోయింది.

సుప్రీంకోర్టు ఇచ్చిన తీర్పుపై అనేక దళిత సంఘాలు, ప్రజా సంఘాలు, వామపక్ష పార్టీలు తీవ్రమైన నిరసన వ్యక్తం చేశాయి. ఈ తీర్పుపై కేంద్ర ప్రభుత్వం సుప్రీంకోర్టులో రివ్యూ పిటిషన్ వేయాలని

డిమాండ్ చేస్తున్నాయి. ఈ తీర్పు వల్ల దళితులపై దాడులు, హింస పెరిగే అవకాశం ఉంటుందని సివియం ఆందోళన వ్యక్తం చేసింది. సామాజిక న్యాయానికి విఘాతం కలుగుతుందని, కావున తక్షణమే కేంద్ర ప్రభుత్వం జోక్యం చేసుకొని ఈ తిరోగమన తీర్పుపై రివ్యూ పిటిషన్ వేయాలని కేంద్ర ప్రభుత్వాన్ని డిమాండ్ చేసింది. కోర్టు దేశంలో దళితులపై జరుగుతున్న దాడులను, వివక్షను వరిగణలోకి తీసుకోక పోవడం విచారకరమని పేర్కొన్నది. దోషులకు ముందస్తు బెయిల్ మంజూరు చేయడం సరికాదని పేర్కొన్నది. ఎస్సి ఎస్టి అత్యాచారాల నిరోధక చట్టానికి తూట్లు పొడవడమేనని, ఈ తీర్పుతో దళితుల్లో అభద్రతా భావం ఏర్పడిందని దళిత్ శోషన్ ముక్త్ మంచ్ వ్యాఖ్యానించింది.

మన రాష్ట్రంలో చంద్రబాబు పాలనలో దళితులపై దాడులు, అత్యాచారాలు, సామాజిక బహిష్కరణలు పెరిగాయి. గరగపర్రు, పెదగొట్టిపాడు, చిత్తూరు జిల్లా కలికిరి మండలం వంటి అనేక చోట్ల దళితులను సామాజిక బహిష్కరణ చేశారు. ఈ ఘటనలన్నింటిలో కూడ ఎస్సి, ఎస్టి కేసును నమోదు చేయలేదు. ఎస్సి, ఎస్టి కేసును నమోదు చేయాలని దళిత సంఘాలు రాష్ట్ర వ్యాప్తంగా పోరాడితే... ఆ పోరాటానికి వామపక్ష పార్టీలు సంపూర్ణంగా బలపరిస్తే... అప్పుడు మాత్రమే పోలీసులు దిగి వచ్చి ఎస్సి, ఎస్టి కేసును నమోదు చేశారు. దేశంలో అనేక చోట్ల దాడులు చేసినా ఎస్సి, ఎస్టి కేసును బనాయించడం లేదని విదిత మౌతున్నది. వాస్తవం ఈ విధంగా ఉండగా దీనికి భిన్నంగా సుప్రీంకోర్టు వ్యాఖ్యానించడం దురదృష్టకరం. కావున కేంద్ర ప్రభుత్వం వెంటనే ఈ తీర్పుపై రివ్యూ పిటిషన్ వేసి చట్టాన్ని కాపాడాల్సి ఉంది.

- దదాల సుబ్బారావు

(కెవిపిఎస్ రాష్ట్ర నాయకులు)



ప్రజాతంత్ర, లౌకిక భారతదేశాన్ని హిందూమతాన్ని దేశంగా మార్చేందుకు ఆర్ఎస్ఎస్ (రాష్ట్రీయ స్వయంసేవక్ సంఘ్) నియంతృత్వ పోకడలను ఎలా అనుసరిస్తోందో 'రాకాసి కోరలు' (సెల్లార్స్ ఆఫ్ ది ఇకె ఫెర్రో) పుస్తకం ద్వారా సుధీశ్ మిన్ని (ఆర్ఎస్ఎస్ కార్యకర్త) స్పష్టంగా బట్టబయలు చేశారు. కన్నూర్ జిల్లా కూతుపరంబు పట్టణానికి 10 కిలో మీటర్ల దూరంలో గల అయితారాకు చెందిన సుధీశ్ మిన్ని సుమారు 25 ఏళ్లపాటు ఆర్ఎస్ఎస్ ప్రచారకర్తగా పనిచేసి తన చేదు అనుభవాలను ఆర్ఎస్ఎస్ భయానక రూపాన్ని విశదీకరించారు. దేశభక్తి, క్రమశిక్షణ, హిందూధర్మ పరిరక్షణ అని చెబుతూ ఆ సంస్థ అరాచకాలు అన్నీ ఇన్నీ కావు. "నరకం వంటి ఆర్ఎస్ఎస్ కొలిమిలో నా బాల్యాన్ని, యవ్వనాన్ని కాల్చుకున్న సామాన్య వ్యక్తిని నేను. కాషాయ రంగుతో స్పూర్తిని పొందిన వాడిని. ప్రతి హిందువు ఆ కాంక్షను నిజం చేస్తుందని నమ్మినవారిలో నేనూ ఒకడిని. నా 25 ఏళ్ల ప్రస్థానంలో సంఘ్ వేదనామయ అగ్నిలో కాల్చుకున్న వాడిని. ఇప్పుడు ఒక భయంకర విలువల చీకటి ప్రపంచం నుండి మంచితనపు మానవీయ ప్రపంచంలోకి తిరిగి వచ్చే క్రమంలో ఉన్నాను.

భయంకరమైన అనుభవాలతో కూడిన ఈ పుస్తకంలోని ప్రతి అక్షరాన్నీ ప్రతి ఒక్కరూ చదవాలని ఆర్ఎస్ఎస్ కోటలోని మోసపూరిత మాయాలోకంలో పడవద్దని ప్రార్థిస్తున్నాను. ఏ తల్లి కోల్పోయిన తన కుమారుని కోసం కన్నీరు పెట్టకూడదు. ఏ సోదరీ తన తోడబుట్టిన వాడి కోసం పరితపించకూడదు." అంటూ సుధీశ్ మిన్ని రాసిన మాటలే ఆర్ఎస్ఎస్ నిజస్వరూపాన్ని బట్టబయలు చేస్తాయి. కాషాయ ముసుగులో మారణకాండ సృష్టించే గూండా మూకల మాయలోపడొద్దని, వారు చేసే దుర్మార్గాలు ఏ విధంగా ఉంటాయో స్వయం సేవక్ ప్రచారకర్తగా పనిచేసిన సుధీశ్ మిన్ని తన అనుభవాలను పుస్తకంలో సవివరంగా ప్రస్తావించారు. సరస్వతి పూజలు చేయడం, మంత్రాలు నేర్పించడం, లెక్కలు,

కరాటే శిక్షణలాంటివి నేర్పిస్తూ హిందూ సనాతన ధర్మాన్ని ప్రచారం చేస్తున్న ఒక చిన్న సంస్థలా కనిపించే ఆర్ఎస్ఎస్ నిజస్వరూపం చాలా మందికి తెలియదు. దేశ సార్వభౌమత్వానికి, లౌకికవాదానికి కచ్చితంగా ప్రమాదం తెచ్చిపెట్టేదే.

చంటిపిల్లవాడి నుండి ఉన్నతస్థాయిలో ఉన్న ఐఏఎస్, ఐపీఎస్ అధికారుల వరకూ ప్రతిఒక్కరినీ పూజలు, మంత్రాలు, యోగా, కరాటే పేరిట ఆకర్షించి తన శాఖల్లో కూర్చో పెట్టి అతిభయంకరమైన ఫాసిస్టు సిద్ధాంతాన్ని వారి మెదళ్లలో ఎక్కించి, వారిని హిందూ ఉన్మాదులుగా తీర్చి దిద్ది, దేశంలోని ముస్లిం, క్రైస్తవుల పైకి రెచ్చగొట్టడమే ఆ సంస్థ పని. ముస్లింలు, క్రైస్తవులు, కమ్యూనిస్టులు ఈ దేశానికి అత్యంత ప్రమాదకరమైన మనుషులని బోధనలు చేస్తారు. వారిని మట్టుపెట్టడానికి ఎంతటి "త్యాగానికైనా" సిద్ధపడేలా తయారుచేస్తారు. ఆర్ఎస్ఎస్ కార్యకర్తలను కరుడుగట్టిన ఉన్మాదుల్లాగా ఉండేందుకు ప్రేరేపించే అంశాలు చెబుతారు. దీనితోపాటు ఆర్ఎస్ఎస్ ఆరాధ్యుడు గోవల్కర్ రాసిన 'ఐచ్ ఆఫ్ థాట్స్ సైద్ధాంతిక పుస్తకం చదివితే హిందూవాదం తలకెక్కుతుంది. "హిందూవాదం ప్రమాదంలో పడింది" అనే అత్యంత అసంబద్ధమైన, పచ్చి అబద్ధ నినాదాన్ని సాధారణ హిందువులకు ఎక్కించి తమవైపు ఆకర్షించే వ్యూహంలోని భాగమే. భారత దేశంలో 80 శాతంగా ఉన్న హిందువులు అభద్రతతో ఉన్నారని, వారిని ముస్లింలు, క్రైస్తవులు, కమ్యూనిస్టులు వేటాడుతున్నారనే అతిదారుణ అబద్ధపు ప్రచారాన్ని ప్రజల్లోకి తీసుకు వెళ్తున్నారని సుధీశ్ మిన్ని విశదీకరించారు. కేరళలోని తెయ్యం ఆలయాన్ని ఎలా స్వాధీనం చేసుకుంది కమ్యూనిస్టులపై ఎలాంటి దాడులు నిర్వహించి ఆ ప్రాంతంలో ఉన్న ప్రశాంత వాతావరణాన్ని, అశాంతిని, ఘర్షణ వాతావరణాన్ని సృష్టించడంలో ఆర్ఎస్ఎస్ పాత్ర ఎంత దుర్మార్గంగా ఉంటుందో పుస్తకంలో కళ్లకు కట్టినట్టు వివరించారు. ఈ పుస్తకంలో ఆర్ఎస్ఎస్ నాయకుల్లో

కామక్రీడలు, చిన్నపిల్లలతో దొంగ తనాలు చేయించడం, అబద్ధాలు చెప్పడం, హత్యలు చేయడం వంటి వాస్తవ ఘటనలు ఆర్ఎస్ఎస్ నిజస్వరూపాన్ని బట్టబయలు చేస్తాయి. దేశంలో కమ్యూనిస్టులను రాజకీయంగా అణగదొక్కడం ఆర్ఎస్ఎస్ కీలక లక్ష్యం. దేశంలో కమ్యూనిస్టులు, ముస్లింలు, క్రైస్తవులు ఉండటానికి వీలేదు. హిందూమతతత్వ దేశంగా ఉండాలని ప్రచారం చేస్తారు. భారత కమ్యూనిస్టు పార్టీ (మార్క్సిస్ట్) సహాయంతో భారత దేశాన్ని ఆక్రమించేందుకు చైనా ప్రయత్నిస్తోంది. అసోం, నాగాలాండ్ సరిహద్దుల్లో క్రైస్తవులు ఉగ్రవాదదాడులకు పాల్పడుతున్నారు. మన ప్రాణాలను త్యాగం చేసి అయినా సరే తల్లి భారతదేశాన్ని కాపాడు కోవాలి. దుష్టశక్తులను తరిమికొట్టాలి అని విష బీజాలు పగడ్బందీగా నాటుతున్నారు. ముస్లింలు, క్రైస్తవులు, కమ్యూనిస్టులను నిర్మూలించేందుకు అక్కడున్న ప్రతివారూ ఉగ్రరూపాన్ని ప్రదర్శిస్తారు. ఆర్ఎస్ఎస్ శిబిరాల ద్వారా తన సభ్యులను మతతత్వ ఉన్మాదం వైపునకు తీసుకు వెళ్తుంది. సంఘశిక్షణా విశేషాలను సుధీశ్ మిన్ని తెలుపుతూ తను కూడా ప్రత్యక్షంగా 500 విద్యా సంస్థల్లో విద్యార్థులను ఎలా ఆకర్షించే ప్రసంగాలను చేసిందీ స్వీయ అనుభవంతో వివరించారు. కమ్యూనిస్టుల కంచు కోటలను ఎలా దెబ్బతీయాలన్నదే ఆర్ఎస్ఎస్ ప్రధాన టార్గెట్ గా ఉంటుంది. పుస్తకంలో అనేక వివరాలు రాస్తూ చివరగా సీపీయంకు ఆర్ఎస్ఎస్ కు మధ్య తేడాను కూడా వివరించారు. సీపీయం, ఆర్ఎస్ఎస్ రెండూ ఒకే రకమైన క్రమశిక్షణ, అంకితభావంతో పనిచేస్తాయని ప్రచారంలో ఉంది. సీపీయం పని పద్ధతి కేంద్రీకృత ప్రజాస్వామ్యం ప్రాతిపదికన పార్టీలో పనిచేసే ఏ వ్యక్తి అయినా ఫిర్యాదు చేసుకునే అవకాశం దాన్ని దర్బాస్తు చేసే పూర్తిస్థాయి యంత్రాంగం ఉంది. ఆర్ఎస్ఎస్ లో అటువంటి ఏర్పాటు ఏదీ లేదు. వారు అన్నీ రహస్య పద్ధతిలో చేస్తారు. ఆర్ఎస్ఎస్ హిందూమతాన్ని ప్రమాణంగా తీసుకొని పని చేస్తే సీపీయం వర్గప్రాధాన్యతపై సశాస్త్రీయ అవగాహనతో పనిచేస్తుంది.



## సర్వశిక్షాఅభియాన్ ఛలో విజయవాడ



## గ్రామ పంచాయితీ కార్మికుల ఛలో అసెంబ్లీ



## విఆర్ఏల ఛలో విజయవాడ





KLVO2A329

## అంగన్వాడీల ఛలో విజయవాడ



## ఆశా వర్కర్ల ఛలో విజయవాడ







ಮಹಸು ಫೌಂಡೇಷನ್  
ಪುಸ್ತಕಾಲ ಪರಿಶೀಲನಾವರದ್ಧಿಕ

|                     |               |
|---------------------|---------------|
| ಪುಸ್ತಕಂ ಪಂಖ್ಯಾ      | KLVO/A-529    |
| ಪುಸ್ತಕಂ ಪೆರು        | ಕಾರ್ತಿಕ್ ೨೦೨೦ |
| ತಾರೀಖು              | 28/8/23       |
| ಮುಂದು ಅಟ್ಟ          | yes           |
| ವೆತುಕ ಅಟ್ಟ          | yes           |
| ಮೊತ್ತಂ ಪೆಜೆಲು       | 37            |
| ಪೆದ್ತ ನೇಜಾ ಪೆಜೆಲು   | No            |
| ಫಾಕೆ ಪೆಜೆಲು         | No            |
| ಲೆಖ ಪೆಜೆಲು          | No            |
| ತಯಾರು ಚೆಪೆತದಿ       | Nandani       |
| ಪೆಜೆಲು ಖಡದಿಪೆತದಿ    | Nandani       |
| ಪ್ಲಾನ್ ಚೆಪೆತದಿ      | Nandhu        |
| ಪರಿಚ್ಛ ಚೆಪೆತದಿ      | pragathi      |
| ಪೆಜೆಲು ಪರಿಚ್ಛಾಪೆತದಿ |               |
| ಲೇಂಡಿಂಗು ಚೆಪೆತದಿ    |               |
| ಪ್ಲಾಕಿಂಗು ಚೆಪೆತದಿ   |               |
| ಪ್ಲಾನ್ ಚೆಪೆತದಿ      |               |
| ತಪ್ಪುಲು             | No            |
| ಪರಿಶೀಲಿ             | good          |